

ബേൽ പത്രിക

ചെങ്ങന്നൂർ ഭദ്രാസനത്തിന്റെ മുഖപത്രം



അഭി. ഡോ. യൂഹാനോൻ
മാർ ദിമിത്രിയോസ്



അഭി. ഡോ. യൂഹാനോൻ മാർ
തേവോദോറോസ്



അഭി. യാക്കോബ് മാർ
ഏലിയാസ്



അഭി. യോഷ്യാ മാർ
നിക്കോളിമോസ്



അഭി. ഡോ. സബറിയ
മാർ അലോ



അഭി. ഡോ. ഗിവർഗീസ്
മാർ യൂലിയോസ്



അഭി. ഡോ. ഏബ്രഹാം
മാർ സറാഫിം



മലങ്കര സഭയുടെ നവഅജപാലകർ

ബെൽ പത്രിക

ചെങ്ങന്നൂർ ഭദ്രാസന

BETHEL PATRIKA, P.B. NO. 38,
CHENGANNUR

PH: 0479-2451331

E-mail: bethelpatrika@gmail.com

website : www.bethelpatrika.org

പത്രാധിപസമിതി

തോമസ് മാർ അത്താനാസിയോസ്

(മാനേജിംഗ് എഡിറ്റർ)

ഫോൺ: 0479 - 2453310, 2451331

E-mail: marathanasios@gmail.com

ഫാ. തോമസ് അമയിൽ

(ചീഫ് എഡിറ്റർ)

ഫോൺ: 0479 - 2456466, 0468 - 2311473,

E-mail: framayil@gmail.com

ഫാ. ഏബ്രഹാം കോശി കുന്ദംപുറത്ത്

(എക്സിക്യൂട്ടീവ് എഡിറ്റർ)

ഫോൺ: 0479 - 2450287, 9447431096

E-mail: frabramkosh@gmail.com

പി.എം. ജേക്കബ് മെഴുവേലി

(എഡിറ്റർ)

ഫോൺ: 0468 - 2286365, 9447345523

ഫാ. ജോൺ പി. ഉമ്മൻ

(അസോസിയേറ്റ് എഡിറ്റർ)

ഫോൺ: 0479 - 2362273, 9447884972

ഫാ. സുനിൽ ജോസഫ് ഡാണാംപടിക്കൽ

(സർക്കുലേഷൻ മാനേജർ)

ഫോൺ: 0479 - 2454504, 9947429667

തോമസ് കുര്യൻ

(ഓഫീസ് മാനേജർ)

ഫോൺ: 0468 - 2286145, 9447563298

ബിനു ചാക്കോ

(വെബ് അഡ്മിനിസ്ട്രേറ്റർ)

അംഗങ്ങൾ

റവ. ഫാ. മാത്യു വർഗീസ്

റവ. ഫാ. പി. വി. ജോൺ

റവ. ഫാ. വിൽസൺ ശങ്കരത്തിൽ

റവ. ഫാ. ഐപ്പി. സാം

റവ. ഫാ. സ്റ്റീഫൻ വർഗീസ്

സജി പട്ടരൂമം

പി. എം. സാമുവേൽ

ബിനു മുളക്കുഴ

ആനി കെ. തോട്ടുപുറം



മുഖചിത്രം

മെത്രാപ്പിത്താ

PHOTOS

www.malankaraorthodox.tv



മുഖതാളി

വേദശാസ്ത്രവും സമകാലീന സമസ്യകളും

ക്രൈസ്തവ സാക്ഷ്യം ഒരിക്കലും ശൂന്യതയിലേക്ക് നിർവചിക്കപ്പെടുന്നവയല്ല. അതുകൊണ്ട് തന്നെ സാക്ഷ്യം സമൂഹത്തിന്റെ സമകാലീന സമസ്യകളോട് പ്രതികരിച്ചു കൊണ്ടാണ് വളരുന്നതും വികസിക്കുന്നതും. ആഗോളവൽക്കരണത്തിന്റെ അപദാനങ്ങൾ നാം ഏറെ കേട്ടുകൊണ്ടിരിക്കുന്നു. എന്നാൽ ആഗോളീകരണം നമുക്കു മുകളിൽ ഉയർത്തുന്ന ചില വേദശാസ്ത്ര ചോദ്യങ്ങൾ ഉണ്ട്. കൈയ്യുക്ക് ഉള്ളവന്റെ മിടുക്കിന്റെ പിൻബലത്തിൽ നില നിൽപ്പിനെ ആഗോളീകരണ സമസ്യകൾ വ്യാഖ്യാനിക്കുമ്പോൾ അതിനോടുള്ള ക്രൈസ്തവ പ്രതികരണം എന്തായിരിക്കും? അനാഥനും, ദരിദ്രനും, പരദേശിയും ന്യായം പാലിച്ചു കൊടുക്കുന്ന ദൈവത്തെപ്പറ്റിയുള്ള (God as a global god) ക്രൈസ്തവ തിരിച്ചറിവുകൾക്ക് നടുവിൽ ചിലരുടെ മാത്രം താൽപ്പര്യങ്ങൾ സംരക്ഷിക്കുന്ന ഒരു ദൈവത്തെപ്പറ്റി ചിന്തിക്കുന്നത് എത്രമാത്രം ശരിയാണ്? . സീസറിന്റെ അധികാരവും, മാമോന്റെ ശക്തിയും തുണവൽഗണിച്ച് ക്രിസ്തു തലയായുള്ള ഒരു വിശാല മാനവ സമൂഹത്തെപ്പറ്റിയുള്ള (1 കൊരി. 15, 24-28 എഫെസ്യ. 1: 9-10) ദർശനങ്ങൾ ആണ്. വി. വേദപുസ്തകം കൈമാറുന്നത്. ദരിദ്രപക്ഷത്ത് നിന്നുള്ള സമീപനങ്ങൾ (preferential option for the poor) വേദപുസ്തകത്തിൽ ധാരാളമാണ്. eg. ലേവ്യ 25: 8-24(freedom for all)ലേവ്യ. 25:39-46(cancellation of Debts), ലേവ്യ. 25:1-7 (Rest for lands) etc. സമ്പന്നരെ മാത്രം ഉന്നം വച്ച് ആഗോളീകരണം പടച്ചുവിടുന്ന വികസനപദ്ധതികളെ പറ്റിയും ദൈവജനത്തിന്റെ പ്രതികരണം പ്രധാനപ്പെട്ടവയാണ്. സഭയ്ക്ക് ഭൂരിഭാഗത്തിന്റെ താൽപ്പര്യത്തെ അവഗണിച്ച് ന്യൂനപക്ഷത്തിന്റെ ആർത്തിയെ ഊതിപ്പെരുപ്പിക്കുന്ന വികസനത്തോട് സമരസപ്പെടുവാൻ കഴിയുമോ? ദൈവത്തിന്റെ ആഗോള സ്വഭാവത്തെപ്പറ്റി പൗലോസ് ശ്ലീഹാ എഫെസ്യലേഖനം ഒന്നാം അദ്ധ്യായം 10-ാം വാക്യത്തിൽ നിർവ്വചിക്കുന്നത് ഇപ്രകാരമാണ്. “സ്വർഗ്ഗത്തിലും ഭൂമിയിലുമുള്ളവ എല്ലാം പിന്നെയും ക്രിസ്തുവിൽ ഒന്നായി ചേരേണ്ടതിനു തന്നെ”. എല്ലാത്തിന്റെ മേലും അധികാരമുള്ള കർത്താവിനെപ്പറ്റി കോരിന്ത്യ ലേഖനം 15. 24-28 വരെയുള്ള വാക്യത്തിൽ നാം വായിക്കുന്നു

ന്നു. ഇവിടെ നിലനിൽപ്പിന്റെയോ നിശ്ചിതതയുടെയോ ആയ നിലപാടുകൾ അല്ല വേദശാസ്ത്രം പകരുന്ന ക്രൈസ്തവ നിലപാടുകൾ ആണ് നാം കൈകൊള്ളേണ്ടത്. ആഗോളീകരണം മാത്രമല്ല വിപുലമായ വാദങ്ങളും മതതീവ്രവാദങ്ങളുമൊക്കെ നാം അഭിമുഖീകരിക്കുന്ന പ്രതിസന്ധികൾ ആണ്. മതദർശനങ്ങളുടെ പേരിൽ വിഭാഗീയതയുടെ തുരുത്തുകൾ സൃഷ്ടിക്കുന്നവരോട് വേദശാസ്ത്രത്തിന് ചില സന്ദേശങ്ങൾ കൈമാറാൻ ഉണ്ട്. “കിഴക്കു നിന്നും പടിഞ്ഞാറുനിന്നും അനേകർ വന്ന് അബ്രഹാമിനോടും ഇസഹാക്കിനോടും യാക്കോബിനോടും കൂടെ സ്വർഗ്ഗരാജ്യത്തിൽ പങ്കിരിക്കുത്തും (മത്തായി 8:11) “എന്ന വേദപുസ്തക ചിന്ത വിഭാഗീയതയെ അതിജീവിക്കുന്ന വലിയ സന്ദേശങ്ങൾ ആണ്. കാലത്തിന്റെ സൂചനകളെ തിരിച്ചറിഞ്ഞ് (മത്തായി 8:11) പ്രതികരിക്കുക എന്നതാണ് ദൈവശാസ്ത്രം നമുക്ക് നൽകുന്ന നിയോഗം.

വിശ്വാസികളുടെ ഇടയിൽ ശക്തമാകുന്ന വേദശാസ്ത്ര അവബോധം മാത്രമാണ് നാം ഇന്നുകാണുന്ന ഭക്തിവൈകൃതങ്ങൾക്ക് മറുമരുന്ന്. മലങ്കര ഓർത്തഡോക്സ് സഭയുടെ സഹോദരി സഭകളായ ഓറിയന്റൽ ഓർത്ഥോഡോക്സ്

സഭകളിലെ വിശ്വാസികൾ പലരും ചായക്കടയിൽ ഇരുന്നുള്ള സംഭാഷണങ്ങളിൽ പോലും സഭയുടെ വേദശാസ്ത്രം വിഷയമാക്കാറുണ്ട്. സഭയുടെ വേദശാസ്ത്രം ഭംഗിയാക്കി പ്രചരിപ്പിക്കുവാൻ കഴിവുള്ള ധാരാളം പണ്ഡിതന്മാർ നമ്മുടെ സഭയ്ക്കുണ്ട്. എന്നാൽ അത് സാധാരണ ജനങ്ങളിലേക്ക് വ്യാപിക്കുവാൻ ഉള്ള ആശയ സംവേദപ്രതിസന്ധി ഇന്നും പൂർണ്ണമായും പരിഹരിക്കുവാൻ നമുക്ക് സാധിച്ചിട്ടില്ല. വേദശാസ്ത്രം വിശ്വാസികളിലേക്ക് കൈമാറ്റം ചെയ്യപ്പെടേണ്ടവയാണെന്ന് എന്ന തിരിച്ചറിവിന്റെയും ദർശനത്തിന്റെയും പ്രതിഫലമാണ് ദിവ്യബോധനം പാഠ്യപദ്ധതി. വേദപുസ്തകത്തിന്റെ അപകടകരമായ സ്വതന്ത്ര വ്യാഖ്യാനങ്ങൾ പുറപ്പെടുവിക്കുന്ന വേദവിപരീതങ്ങൾ സാധാരണക്കാരെ ഏറെ സ്വാധീനിക്കുന്നുണ്ട്. വേദപുസ്തക രൂപീകരണത്തെപ്പറ്റിയും അതിലെ സന്ദേശങ്ങളുടെ കാലിക പ്രസക്തിയെപ്പറ്റിയും, വേദപുസ്തക രൂപീകരണ കാനോനുകളെപ്പറ്റിയും, സ്വതന്ത്രവ്യാഖ്യാനങ്ങളുടെ അപകടങ്ങളെപ്പറ്റിയുമൊക്കെ വിശ്വാസികളെ ബോധവൽക്കരിക്കേണ്ടിയിരിക്കുന്നു. അൽമായ വൃന്ദത്തിൽ ശക്തിയാർജ്ജിക്കപ്പെടുന്ന വേദശാസ്ത്ര അവബോധം മാത്രമാണ് വേദവിപരീതത്തോട് പടവെട്ടാനുള്ള പ്രധാന ആയുധം. “കുഞ്ഞുങ്ങളെ ഇത് ദുഷ്കാലമാകയാൽ ആരും നിങ്ങളെ തെറ്റിക്കുവാൻ ഇടയാക്കരുത്”. എന്ന വേദപുസ്തകത്തിന്റെ സന്ദേശത്തെ പ്രാവർത്തികമാക്കുവാൻ വേദശാസ്ത്ര അവബോധം കൂടുതലായി മലങ്കരയിൽ വ്യാപിക്കേണ്ടിയിരിക്കുന്നു. ആ നിയോഗം ഇനിയും അവഗണിച്ചാൽ നാം കൊടുക്കേണ്ടി വരുന്ന വില പ്രവചനാതീതമാണ്.

താളുകളിൽ

ഇടയലേഖനം	5	കൗൺസിലിംഗ്	25
പ്രഭാഷണം	6	ഫാ. പി. കെ. കോശി	
റവ. ഡോ. ജേക്കബ് കുര്യൻ		ചരിത്രം	27
വചന പരിച്ഛേദം	11	ഡോ. എം. കുര്യൻ തോമസ്	
ഫാ. പി. വി. ജോൺ		ദശാംശപദ്ധതി	30
പഠനം	14	പ്രശ്നോത്തരി	30
ഫാ. ഏബ്രഹാം കോശി കുറുപ്പുറത്ത്		ഭദ്രാസന വാർത്തകൾ	31
കാഴ്ചപ്പാട്	16	യുവവേദി	32
പി. എം. ജേക്കബ് മെഴുവേലി		സൺഡേസ്കൂൾ വാർത്തകൾ	33
ഏവൻഗേലോന്യായനപംക്തി	17	ബാലപത്രിക	34
ഫാ. കോരുത് ചെറിയാൻ തോട്ടുപുറം		ആനി ജേക്കബ് ചാരുനിൽക്കുന്നതിൽ	
വിശകലനം	23		
ഫാ. സി. ഡി. തോമസ് വടകോട്			

നാം ഒരു ഒറ്റ സമൂഹം, ഒരു അപ്പത്തിന്റെ അവകാശികൾ

മലങ്കര ഓർത്തഡോക്സ് സുറിയാനി സഭയുടെ ഇടയവ്യന്മാർക്കായി ലേക്ക് ചേർക്കപ്പെടുന്ന നവാഭിഷിക്തരായ മേൽപ്പട്ടക്കാരെ സന്തോഷത്തോടും അഭിമാനത്തോടും വരവേൽക്കുന്ന ശുഭമുഹൂർത്തത്തിലാണ് നാം എത്തിനിൽക്കുന്നത്. കാലാകാലങ്ങളിൽ സർവ്വശക്തനായ ദൈവം കാലത്തിന് അനുയോജ്യമായ പിതാക്കന്മാരെ തെരഞ്ഞെടുത്ത് സഭയുടെ വളർച്ചയെ ത്വരിതപ്പെടുത്തിയിട്ടുണ്ടെന്നുള്ള സത്യം കഴിഞ്ഞകാല ചരിത്രം സാക്ഷ്യപ്പെടുത്തുന്നു. കാര്യം എങ്കിലും സിംഹാസനത്തിന്റെ പ്രസക്തിയെ ചോദ്യം ചെയ്യുവാനുള്ള ശ്രമങ്ങളെ നാം സന്ദർശനം നേരിട്ടിട്ടുണ്ട്. ബദൽ കാര്യം എങ്കിലും നാം സഭയുമായി ഈ പൗരാണിക സഭയുടെ വിശ്വാസ പാരമ്പര്യങ്ങളെ പരാജയപ്പെടുത്താനുള്ള ശ്രമങ്ങളെ എക്കാലവും പ്രതിജ്ഞാബദ്ധമായ മനസ്സോടെ നാം നേരിടുകയും ചെയ്യും.

കഴിഞ്ഞ നൂറ്റാണ്ടിൽ കാതോലിക്കേറ്റിന്റെ പവിത്രതയെയും, പ്രൗഢിയെയും കാത്തുസൂക്ഷിക്കാൻ ത്യാഗോജ്ജ്വലമായ നേതൃത്വം നൽകിയ കാതോലിക്കാബാവാമാരുടെ പാതയിലൂടെ പുതിയ നൂറ്റാണ്ടിലേക്ക് സഭയെ നയിച്ചുകൊണ്ടിരിക്കുന്ന പരിശുദ്ധ ബസ്സേലിയോസ് മാർത്തോമ്മാ ദിദിമോസ് പ്രഥമൻ കാതോലിക്കാബാവാ തിരുമനസ്സീനോടൊപ്പം പ. എപ്പിസ്കോപ്പൽ സുന്നഹദോസിലെ അംഗങ്ങളായ ഞങ്ങൾക്കും അസുലഭ ഭാഗ്യം ലഭിച്ചു.

കാലത്തിന്റെ സൂചനകളെ തിരിച്ചറിഞ്ഞ്, കാലഘട്ടത്തിന്റെ അപചയങ്ങളോട് പൊരുതുവാനുള്ള ദീർഘദർശനത്തിന്റെ ഉൾക്കണ്ണുമായി സഭ ഉണരേണ്ട കാലഘട്ടമാണിത്. ചുറ്റുപാടുകളിൽ സംഭവിക്കുന്ന ത്വരിതമായ മാറ്റങ്ങളെ ക്രൈസ്തവ ദർശനങ്ങളുടെ പിൻബലത്തിൽ വിലയിരുത്തി, കാലത്തിന് മുമ്പേ സഞ്ചരിക്കുന്ന ഉൾക്കാഴ്ചയുമായി സഭ നയിക്കപ്പെടേണ്ടിയിരിക്കുന്നു.

സമൂഹത്തെ മുഴുവൻ സ്വാധീനിക്കാനുള്ള പ്രചോദന ശക്തി രാഷ്ട്രമീമാംസകൾക്കും, പ്രത്യേക ശാസ്ത്രങ്ങൾക്കും നഷ്ടപ്പെട്ടുകൊണ്ടിരിക്കുന്ന കാലഘട്ടത്തിലാണ് നാം ജീവിക്കുന്നത്. അതുകൊണ്ട് വർഗ്ഗീയവാദത്തിന്റെയും, സങ്കുചിത മനോഭാവങ്ങളുടെയും ഭീകരതകൾ ഊതികത്തിച്ച് പുതിയ പ്രചോദന വഴികൾ സൃഷ്ടിക്കുന്നു. ധർമ്മബോധവും ആത്മീയതയുമുള്ള നേതാക്കന്മാരും, ദൈവോത്സാഹമായ ദൈവിക മനുഷ്യരും കുറഞ്ഞു കൊണ്ടിരിക്കുന്ന സമകാലീന ചുറ്റുപാടുകളിൽ വ്യക്തി പ്രഭാവത്തിലൂടെ, ശുശ്രൂഷാമനോഭാവത്തിലൂടെ, നീതിക്കായുള്ള നിലപാടുകളിലൂടെ സമൂഹത്തെ സ്വാധീനിക്കുവാൻ കഴിവും പ്രാപ്തിയുമുള്ളവർ കാലഘട്ടത്തിന്റെ ആവശ്യമായിരിക്കുന്നു. ലോകത്ത് രണ്ടുതരത്തിലുള്ള ആളുകളുള്ളതു - നയിക്കുന്നവരും, നയിക്കപ്പെടുന്നവരും. എന്നാൽ അത് കേവലം നമ്മുടെ താല്പര്യങ്ങളെ മാത്രം ആശ്രയിച്ചല്ല മറിച്ച് ക്രൈസ്തവനേതൃത്വം, ദൈവവിളി, തെരഞ്ഞെടുപ്പ്, അഭിഷേകം

എന്നിവയുമായി അഭേദമായി ബന്ധപ്പെട്ടിരിക്കുന്നു.

സഭാമക്കളെ സത്യവിശ്വാസത്തിൽ ഉറപ്പിക്കാനും, അവരെ സാക്ഷ്യജീവിതത്തിൽ പ്രവർത്തന നിരതരാക്കാനും കഴിവുള്ള പ്രചോദന ഉറവിടങ്ങൾ ആയി സഭാനേതൃത്വം മാറണം. വെല്ലുവിളികളെയും, പ്രശ്നങ്ങളെയും, ആവശ്യങ്ങളെയും സമചിത്തയോടെ അഭിമുഖീകരിച്ച് അർത്ഥവത്തായി പ്രതികരിക്കാനുള്ള മാനസിക ഉൾക്കരുത്ത് ഈ നൂറ്റാണ്ടിലെ നേതാക്കന്മാർക്ക് അത്യാവശ്യമാണ് - പ്രത്യേകിച്ച് വൈദികശ്രേണിയിൽ പെട്ടവർക്ക്. പ്രതിസന്ധികളെയും, പ്രതിബന്ധങ്ങളെയും മുന്നേറ്റത്തിനുള്ള അവസരങ്ങളായി കണ്ട് പ്രവർത്തിച്ചു വട്ടശ്ലീിൽ തിരുമേനിയെപ്പോലുള്ള വിശ്വാസ വീരന്മാരുടെ അദ്ധ്വാനഫലമാണ് നമ്മുടെ സഭ. പ്രതിബന്ധങ്ങളെയും പ്രതികൂലതകളെയും അതിജീവിച്ച് നാം ഒരു ഒറ്റ സമൂഹം, ഒരു അപ്പത്തിന്റെ അവകാശികൾ എന്ന ബോധവുമായി സഭാവിശ്വാസികളെ അണിനിരത്താനുള്ള ഭാരിച്ച ഉത്തരവാദിത്വം പ്രാർത്ഥനാപൂർവ്വം ഏറ്റെടുക്കുവാൻ നവാഭിഷിക്ത മേൽപ്പട്ടക്കാരെ കഴിയട്ടെ എന്ന് ആശംസിക്കുകയും അതിനായി വിശ്വാസി സമൂഹത്തിന്റെ കൂട്ടായ പ്രാർത്ഥനകൾ ഉണ്ടാകണമെന്ന് അവരോട് അഭ്യർത്ഥിക്കുകയും ചെയ്യുന്നു.

ശേഷം പിന്നാലെ,
ദൈവം അനുഗ്രഹിക്കട്ടെ.

തോമസ് മാർ അത്താനാസിയോസ്
മെത്രാപ്പോലീത്താ

സപ്ത നക്ഷത്രങ്ങൾ പൊൻവിളക്കുകളായി...

റവ. ഡോ. ജേക്കബ് കുര്യൻ

മലങ്കര സഭയ്ക്ക് ഇത് ധന്യതയുടെ നിമിഷം. ചരിത്ര പ്രധാനമായ എം. ഡി. സെമിനാരി കാമ്പസിനും, അതിന്റെ അനുഗ്രഹസ്ത്രോതസായ മാർ ഏലിയാ കത്തീഡ്രലിനും, ഇത് മറ്റൊരു ചരിത്ര സംഭവം. 2010 ഫെബ്രുവരി 17-ാം തീയതി, ശാസ്താം കോട്ട മലങ്കര അസോസിയേഷന്റെ മനോഹര ഉദ്യാനത്തിൽ വെച്ച്, സഭ മുഴുവനും തൊട്ടു തിരഞ്ഞെടുത്ത ഏഴു പുരോഹിതന്മാർ, സഭാ സേവനത്തിന്റെ വാടാമലരുകളായി ഇവിടെയിതാ വിരിയുന്നു. അങ്ങനെ, ആഗോള പൗരസ്ത്യ ഔദ്യോഗിക സഭയും, ഭാരതത്തിന്റെ ദേശീയ സഭയുമായ മലങ്കര ഓർത്തഡോക്സ് സഭയുടെ ഇടയശ്രേഷ്ഠന്മാരുടെ ഗണത്തിലേക്ക് ഏഴുപേർക്കു ചേർക്കപ്പെടുന്നു.

ഇതോടെ, പരിശുദ്ധ കാതോലിക്കാ ബാവായെ കൂടാതെ, മലങ്കര ഓർത്തഡോക്സ് സഭയിലെ മേൽപട്ടക്കാരുടെ എണ്ണം 32 ആകുന്നു. പരിശുദ്ധ ബസേലിയോസ് മാർത്തോമ്മാ ദിദിമോസ് പ്രഥമൻ ബാവ പ്രധാനകാർമ്മികത്വം വഹിക്കുന്ന ഈ രണ്ടാമത്തെ മേൽപട്ട വാഴ്ചയോടെ, മലങ്കര സഭയുടെ ചരിത്രത്തിൽ ഏറ്റവും കൂടുതൽ എപ്പിസ്കോപ്പന്മാരെ, അതായത് ആകെ പതിനാലുപേരെ, വാഴിച്ച ബഹുമതിയും പ:പിതാവിന് സ്വന്തമായു

കയാണ്.

പത്തോളം മലങ്കര സുറിയാനി ക്രിസ്ത്യാനി അസോസിയേഷനുകളും, രണ്ട് കാതോലിക്കാ വാഴ്ചകളും, രണ്ടു മൂന്നുവസരങ്ങളിലായി പന്ത്രണ്ടോളം മെത്രാന്മാരുടെ വാഴ്ചയും നടന്ന മണ്ണാണ്, ഈ മാർ ഏലിയാ കത്തീഡ്രൽ ഉൾക്കൊള്ളുന്ന M.D.സെമിനാരി പരിസരം. കോട്ടയം മാർ ഏലിയാ കത്തീഡ്രൽ എന്ന, മലങ്കര മെത്രാപ്പോലീത്തൻ കത്തീഡ്രൽ അങ്കണം, മലങ്കരസഭയുടെ ചരിത്രമുറങ്ങുന്ന മണ്ണാണ്. ഉജ്ജ്വല താപസിയാ യിരുന്ന ഏലിയാ ദീർഘദർശി, കർമ്മേൽ നിലവിളിച്ചു പറഞ്ഞ ‘അനിൻമൊറിയോ’ ഇന്നിവിടെ മഹാതാപസനായ പ:ബാവതിരുമേനിയുടെയും സഹകാർമ്മികരുടെയും, ഏഴ് മേൽപ്പട്ട സ്ഥാനികളുടെയും നാമമല്ലാവരുടെയും ആത്മഗീതമായി പരിണമിച്ചിരിക്കുന്നു.

ഈ മേൽപട്ട സ്ഥാനാഭിഷേകം ഒരിക്കൽക്കൂടി മലങ്കരസഭയുടെ സ്വാതന്ത്ര്യത്തിന്റെയും സ്വയശീർഷകത്തിന്റെയും പ്രഖ്യാപനമാണ്. മാർത്തോമ്മാ ശ്ലീഹായിൽ നിന്ന് ഒന്നാം നൂറ്റാണ്ടിൽ നമ്മുടെ പിതാക്കന്മാർക്കു കിട്ടിയ സമ്പൂർണ്ണ പൗരോഹിത്യ നൽകലും എപ്പിസ്കോപ്പൽ കൈവർപ്പിലൂടെ തലമുറകളിലേക്ക് തുടരുന്നു. ആക്ഷരികമായി. “അഭിഷേകം” എന്ന പദപ്രയോഗം, തൈലം കൊണ്ടുള്ള ലേപനത്തെ സൂചിപ്പിക്കുന്നു. എങ്കിലും, പരിശുദ്ധാത്മാവിന്റെ അഭ്യുദ്യോഗം അതിശക്തവുമായ ആവാസ അഭിഷേകത്തെയാണ് ‘മെത്രാഭിഷേകം’ സൂചിപ്പിക്കുന്നത്. ഒരു എപ്പിസ്കോപ്പാ അഥവാ ‘അധ്യക്ഷൻ’ അഥവാ അക്ഷരാർത്ഥ പ്രകാരം ‘മേൽവിചാരകൻ’, യേശുക്രിസ്തുവിന്റെ പ്രതീകാത്മ സാന്നിദ്ധ്യമാണ്. മറ്റൊരു വിധത്തിൽ, യേശുക്രിസ്തുവാകുന്ന നിത്യമഹാ പൗരോഹിതന്റെ കൗദാശിക സാന്നിധ്യത്തിന്റെ പൂർണ്ണരൂപമാണ് എപ്പിസ്കോപ്പ.

അന്ത്യോഖ്യയിലെ വി. ഇഗ്നാത്തിയോസ് നൂറോനോ, ഒന്നാം നൂറ്റാണ്ടിന്റെ അവസാനം, സ്മിർയിലെ സഭയ്ക്കെഴുതിയ ലേഖനത്തിൽ പറയുന്നു, “സഭയുടെ ഐക്യം എപ്പിസ്കോപ്പയിൽ പ്രകാശിക്കുന്നു. എപ്പിസ്കോപ്പാ സഭയിൽ ക്രിസ്തുവിന്റെ പ്രതീകം ആണ്” എപ്പിസ്കോപ്പാ, ‘മെത്രാപ്പോലീസ്’ അഥവാ പ്രധാന പട്ടണത്തിന്റെ ആത്മീയ ചുമതലക്കാരൻ ആകുമ്പോൾ, ‘മെത്രാപ്പോലീത്ത’ എന്ന് വിളിക്കപ്പെടുന്നു. ഇന്നത്തെ

മേല്പട്ട സ്ഥാനാർത്ഥികൾ യേശുതമ്പുരാന്റെ പ്രതീകങ്ങളാകുവാൻ തക്കവണ്ണം നമുക്കേറ്റവും അഭിമാനിക്കത്തക്കവരും, ഈ സ്ഥാനത്തിന് സർവ്വദാ യോഗ്യരുമാണ്.

കൊല്ലം ഭദ്രാസനത്തിലെ കൊല്ലം സെന്റ് തോമസ് കത്തീഡ്രൽ ഇടവകാംഗവും, കോട്ടയം ഓർത്തഡോക്സ് വൈദിക സെമിനാരി അധ്യാപകനും മറ്റനേകം സ്ഥാനങ്ങൾ അലങ്കരിക്കുകയും ചെയ്യുന്ന വന്ദ്യ ഡോ. യൂഹാനോൻ റമ്പാനും, മാവേലിക്കര ഭദ്രാസനത്തിലെ വഴുവാടി മാർ ബസേലിയോസ് പള്ളി ഇടവകാംഗവും, മാവേലിക്കര മിഷൻ ട്രെയിനിങ്ങ് സെന്റർ പ്രിൻസിപ്പലും മറ്റ് നിരവധി ചുമതലകൾ വഹിക്കുകയും ചെയ്യുന്ന വന്ദ്യ. ഡോ. നഥനയേൽ റമ്പാനും, ചെങ്ങന്നൂർ ഭദ്രാസനത്തിലെ ബുധനൂർ സെന്റ് ഏലിയാസ് പള്ളിയുടെ സന്താനവും, ശാസ്താംകോട്ട സെന്റ് ബേസിൽ സ്കൂൾ ഡയറക്ടറും മറ്റനേകം ഉത്തരവാദിത്തങ്ങൾ നിർവ്വഹിക്കുകയും ചെയ്യുന്ന വന്ദ്യ യാക്കോബ് റമ്പാനും, ചെങ്ങന്നൂർ ഭദ്രാസനത്തിലെ പന്തളം കുരമ്പാല സെന്റ് തോമസ് വലിയ പള്ളി ഇടവകാംഗവും, റാന്നി ഹോളി ട്രിനിറ്റി ആശ്രമം സൂപ്പീരിയറും മറ്റനേകം സ്ഥാനങ്ങൾ അലങ്കരിക്കുകയും ചെയ്യുന്ന വന്ദ്യ യൂഹാനോൻ റമ്പാനും, മലബാർ ഭദ്രാസനത്തിലെ ചുങ്കത്തറ സെന്റ് ജോർജ്ജ് വലിയപള്ളി ഇടവകാംഗവും പരിശുദ്ധ കാതോലിക്കാ ബാവായുടെ പ്രിൻസിപ്പൽ സെക്രട്ടറിയും മറ്റ് നിരവധി ചുമതലകൾ വഹിക്കുകയും ചെയ്യുന്ന വന്ദ്യ. ഡോ. സഖറിയ റമ്പാനും , കുന്നംകുളം ഭദ്രാസനത്തിലെ സൗത്ത് ബസാർ സെന്റ് മാത്യൂസ് പള്ളി ഇടവകാംഗവും നാഗ്പൂർ ഓർത്തഡോക്സ് വൈദികസെമിനാരി അധ്യാപകനും മറ്റനേകം സ്ഥാനങ്ങൾ അലങ്കരിക്കുകയും ചെയ്യുന്ന വന്ദ്യ. ഡോ. ഗീവർഗീസ് റമ്പാനും, തുമ്പമൺ ഭദ്രാസനത്തിലെ ഏറം സെന്റ് ജോർജ്ജ് വലിയ പള്ളി ഇടവകാംഗവും മാർ ഗ്രീഗോറിയോസ് ഓർത്തഡോക്സ് വിദ്യാർത്ഥി പ്രസ്ഥാനം ജനറൽ സെക്രട്ടറിയും മറ്റ് നിരവധി സ്ഥാനങ്ങൾ വഹിക്കുകയും ചെയ്യുന്ന വന്ദ്യ. ഡോ. ഏബ്രഹാം റമ്പാനും നമുക്കായി ക്രിസ്തുവിന്റെ പ്രതീകങ്ങളും, സഭയുടെ മണവാളന്മാരും വേറൊരർത്ഥത്തിൽ സഭയുടെ രാജാക്കന്മാരും ആണ്. അവരുടെ മുഖത്ത് സഭയുടെ മുഖം; അവരുടെ വാക്കുകളിൽ സഭയുടെ ശബ്ദം; അവരുടെ ചിന്തയിൽ സഭയുടെ ചിന്തയായി സമർപ്പിച്ചുകൊണ്ട് നമ്മോടിന്നു പറയുന്നു. 'ഇതാണെന്റെ ശ്വാസം, ഇതാണെന്റെ രക്തം, എടുത്തുകൊൾക' എന്ന്.

അവർക്ക് ഉപദേശം നൽകുവാനുള്ള വേദിയല്ലിത്. നമുക്കിത് സഭയുടെ മുഴുവൻ ഒരു സംഗമമാണ്. സഭയുടെ ഒരു ആഗോള പരിച്ഛേദത്തെ നമുക്കിവിടെ വ്യക്തമായി ദർശിക്കാം. അതുകൊണ്ട് നമുക്കിത് ആത്മബലിയുടെ ഗത്സമെന് ആണ്. ദൈവ തമ്പുരാന് നമ്മെക്കുറിച്ചുള്ള ഇഷ്ടമനുസരിച്ച് നമ്മുടെ സ്വപ്നങ്ങളും സങ്കല്പങ്ങളും രൂപാന്തരപ്പെടേണ്ട താബോറാണ് നമുക്കിത്. ഒരു വർഷംകൂടി കഴിയുമ്പോൾ കൃത്യമായി പറഞ്ഞാൽ 2012 ൽ, കാതോലിക്കേറ്റിന്റെ മലങ്കരയിലെ പുനഃക്രമീകരണത്തിന്റെ ശതാബ്ദിയുടെ യുഗസംക്രമമാണ് നമുക്കിത്.

ഈയവസരത്തിൽ നമുക്ക് എളിമയോടെ ദൈവവചനത്തിലേക്ക് നമ്മുടെ ശ്രദ്ധയെ തിരിക്കാം. സഭയ്ക്കു മുഴുവനുമായും നവാഭിഷിക്തരാകുന്ന ശ്രേഷ്ഠ ഇടയന്മാർക്ക് പ്രത്യേകമായും ദൈവവചനം ഇന്ന് നമ്മോട് സംസാരിക്കേണ്ടിയിരിക്കുന്നു. ഈ സുന്ദര സന്ദർഭത്തെ സ്മരണയിൽ താലോലിക്കുവാൻ ദൈവവചനത്തിൽ നിന്ന് രണ്ട് വിശേഷണങ്ങൾ ഉപയോഗിക്കട്ടെ.

ഏഴു പൊൻവിളക്കുകൾ! ഏഴു നക്ഷത്രങ്ങൾ.

ഈ വിശേഷണങ്ങൾക്കു ധാരമായ ദൈവവചനത്തിലേക്ക് നമ്മുടെ ശ്രദ്ധയെ തിരിക്കാം. വെളിപ്പാടു പുസ്തകം ഒന്നാം അദ്ധ്യായം 12 മുതൽ 16 വരെയുള്ള വാക്യങ്ങൾ:

ബാറേക് മോർ :
“എന്നോടു സംസാരിച്ച നാദം എന്തു എന്നു കാണാൻ ഞാൻ തിരിഞ്ഞു. തിരിഞ്ഞപ്പോൾ ഏഴു പൊൻവിളക്കുകളെയും, നിലവിളക്കുകളുടെ നടുവിൽ നിലയങ്കിധരിച്ച മാറത്തു പൊൻകുട്ടികെട്ടിയവനായി മനുഷ്യപുത്രനോട് സദൃശ്യനായവനെയും കണ്ടു. അവന്റെ തലയും തലമുടിയും വെളുത്ത പഞ്ഞിപോലെ ഹിമത്തോളം വെളളയും, കണ്ണു അഗ്നിജ്വാലക്കു ഒത്തതും, കാൽ ഉലയിൽ ചുട്ടുപഴുപ്പിച്ച വെള്ളോടിനോടു സാദൃശ്യവും, അവന്റെ ശബ്ദം പെരുവെള്ളത്തിന്റെ ഇറച്ചൽപോലെയും ആയിരുന്നു. അവന്റെ വലങ്കയ്യിൽ ഏഴു നക്ഷത്രം ഉണ്ട്. അവന്റെ വായിൽ നിന്ന് മുർച്ചയേറിയ ഇരുവായ്ത്തലയുള്ള വാൾ പുറപ്പെടുന്നു. അവന്റെ മുഖം സൂര്യൻ ശക്തിയോടെ പ്രകാശിക്കുന്നതുപോലെ ആയിരുന്നു.”

ഏഷ്യയിലെ ഏഴു

പ്രധാന ഇടവകകൾക്ക് അഥവാ സഭകൾക്ക് പ്രധാന ഇടയനും എപ്പിസ്കോപ്പായും ആയിരുന്നു കർതൃശിഷ്യനായ യോഹന്നാൻ ശ്ലീഹ. റോമാ ചക്രവർത്തിയായ ഡൊമീഷ്യന്റെ പീഡനത്തിന്റെ ബലിയാടായി പത്മോസ് ദീപിന്റെ ഏകാന്തതയിലേക്ക് അദ്ദേഹം മാറ്റപ്പെട്ടു. പ്രതികൂലങ്ങളുടെ നടുവിൽ തന്റെ ആത്മീയ മക്കൾക്കെത്തു സംഭവിച്ചെന്ന ആശങ്കയ്ക്കിടയിൽ, ആശയും ആശ്വാസവും നിറഞ്ഞ ഒരു ദിവ്യ ദർശനം. ദർശനത്തിനത്തിലൊരു ഗംഭീരശബ്ദം. ആ ഗംഭീരശബ്ദത്തിന്റെ പശ്ചാത്തലത്തിൽ കമനീയമായ ഒരു ദൃശ്യം. ഏഴു പൊൻ നിലവിളക്കുകൾ. പൊൻ നിലവിളക്കുകളുടെ നടുവിൽ മാറത്തു പൊൻകുളി കെട്ടിയ മനുഷ്യപുത്രൻ, അഥവാ ദൈവപുത്രനായ യേശു തമ്പുരാൻ. അവന്റെ വലങ്കയ്യിൽ ഏഴു നക്ഷത്രം. അവന്റെ വായിൽ വചനമെന്ന വാളും, അവന്റെ മുഖത്ത് സൂര്യതേജസ്സും. നിലവിളക്കുകളും നക്ഷത്രങ്ങളും എന്തിന്റെ പ്രതീകങ്ങളാണെന്ന് അടുത്ത ഒരു വാക്യത്തിൽ (ഇരുപതാം വാക്യത്തിൽ) സൂചിപ്പിച്ചിരിക്കുന്നു: “ഏഴു പൊൻ വിളക്ക് ഏഴു സഭകൾ ആകുന്നു. ഏഴു നക്ഷത്രം ഏഴു സഭകളുടെ ദൂതന്മാർ ആകുന്നു.”

സഭയെക്കുറിച്ച് നൊമ്പരപ്പെടുന്ന ഒരിടയന്റെ ഒരുപിടി സ്വപ്നങ്ങളാണ് വെളിപ്പാടുപുസ്തകം. ആ സ്വപ്നങ്ങളിൽ ഏഴ് എന്ന പൂർണ്ണതയുടെ സംഖ്യ അമ്പതിലധികം പ്രാവശ്യം ഉപയോഗിച്ചിട്ടുണ്ട്. ഏഴ് സഭകൾ, ഏഴ് നക്ഷത്രങ്ങൾ, ഏഴ് നിലവിളക്കുകൾ, ഏഴ് ദൂതന്മാർ, ഏഴ് മൂദ്രകൾ, ഏഴ് കാഹളങ്ങൾ ഇങ്ങനെ പലതും അതിലുൾപ്പെടുന്നു. ശുഭകരമായ ഏഴുകളും അശുഭകരമായ ഏഴുകളും ഉണ്ട്.

അവയിൽ “ശുഭത” നൽകുന്ന പ്രതീകങ്ങളിൽപ്പെടുന്നു, നിലവിളക്കുകളും, നക്ഷത്രങ്ങളും. ഏഴു സഭകളിൽകൂടി സഭയുടെ പൂർണ്ണതയെയും, ഏഴു ദൂതന്മാരിൽകൂടി സഭയുടെ നേതൃത്വത്തെയും, ശുഭകരമായ ഒരു ഭാവിയെ മുൻകണ്ടുകൊണ്ട് വി. യോഹന്നാൻ ദർശിക്കുന്നു. ഒരർത്ഥത്തിൽ സഭയും, സഭയുടെ ദൂതനും ഒരേ യാഥാർത്ഥ്യമാണ്. ആ യാഥാർത്ഥ്യത്തിന് നിലവിളക്കെന്നും, നക്ഷത്രമെന്നുമുള്ള വിശേഷണങ്ങൾ ഒരു പോലെ ചേരും.

ഇന്നിതാ ഇവിടെ ഏഴു പൊൻവിളക്കുകൾ

ഇന്നിതാ ഇവിടെ ഏഴു നക്ഷത്രങ്ങൾ

ഭാവിയുടെ മലങ്കര ഓർത്തഡോക്സ് സഭയും, ആ സഭയുടെ ദൂതന്മാരും. പക്ഷെ ഒരുകാര്യം! നിലവിളക്കുകളെയും നക്ഷത്രങ്ങളെയും മാത്രമല്ല നാമിവിടെ കാണേണ്ടത്. നിലവിളക്കുകളുടെ നടുവിൽ നിൽക്കുന്ന , മാറത്തു പൊൻകുളി കെട്ടിയ മനുഷ്യപുത്രനെ കൂടാതെ നിലവിളക്കുകൾക്ക് ശോഭയില്ല; നക്ഷത്രങ്ങൾ കണ്ണുചിമ്മുകയില്ല. അതുകൊണ്ട് നമുക്ക് ആത്മാർത്ഥമായി പ്രാർത്ഥിക്കാം. കർത്താവേ, ഈ പൊൻ നിലവിളക്കുകളുടെ നടുവിൽ നിന്ന് നീ ഒരു നിമിഷം പോലും മാറിപ്പോകരുതേ. നിന്റെ വലങ്കയ്യിൽ നിന്ന് ഈ നക്ഷത്രങ്ങൾ വഴുതിപ്പോകരുതേ. നിന്റെ വായിലെ വാൾ ഇവരുടെ വായിലെ വചനമാകേണമേ, നിന്റെ തിരുമുഖശോഭ ഇവരുടെ മുഖത്ത് പ്രതിബിംബിക്കേണമേ.

എപ്പിസ്കോപ്പൽ സൂചനകളായ നിലവിളക്കിന്റെയും നക്ഷത്രത്തിന്റെയും സ്ഥാനത്തേക്ക് വിളിക്കപ്പെട്ടപ്പോൾ ആ സ്ഥാനത്തിന്റെ ഗൗരവതാം മനസ്സിലാക്കി അത് സ്വീകരിക്കാൻ ധൈര്യപ്പെടാതെ ഓടിപ്പോയ കഥകൾ ആദിമസഭയുടെ ചരിത്രത്തിലുണ്ട്. ഇന്നാണല്ലോ അതിന്റെ പിന്നാലെ പലരും നെട്ടോട്ടം ഓടുന്നത്. നാലാം നൂറ്റാണ്ടിലെ നാസിയാൻസിലെ എപ്പിസ്കോപ്പായി തീർന്ന ഗ്രിഗോറിയോസിന് ഇങ്ങനെ ഒരു ഓടിപ്പോക്കിന്റെ ചരിത്രമുണ്ട്. അതേ നൂറ്റാണ്ടിൽ കുസ്തന്തീനോപ്പോലീസിലെ മെത്രാപ്പോലീത്തായായി തീർന്ന സ്വർണ്ണനാവുകാരനായ ഈവാനിയോസിന് ഇങ്ങനെ ഒരു ഓടിപ്പോക്കിന്റെ ചരിത്രമുണ്ട്. പിന്നീട് സഭ അവരെ നിർബ്ബന്ധിച്ച് തിരിച്ചു കൊണ്ടുവന്നാണ് സ്ഥാനങ്ങൾ അവർ പ്രാപിച്ചത്. എന്തുകൊണ്ടവർ ആദ്യം ഓടിപ്പോയി എന്ന ചോദ്യത്തിനുള്ള ഉത്തരം അവർ തന്നെ എഴുതിയത് നമുക്ക് ലഭിച്ചിട്ടുണ്ട്. അവ ഇന്ന് എപ്പിസ്കോപ്പൽ സ്ഥാനത്തിന്റെ അർത്ഥവും പ്രാധാന്യവും വിശദമാക്കുന്ന അമൂല്യവേദശാസ്ത്ര രചനകൾ ആണ്. ആ രചനകൾ വായിച്ചവരും, ആ ജീവിതങ്ങളിൽ നിന്ന് ആവേശം ഉൾക്കൊണ്ടവരുമാണ് പണ്ഡിതരും, പക്ഷമതികളും, നേരേചാവേ ആ സ്ഥാനത്തേക്ക് വിളിച്ചു സൂപ്പിക്കപ്പെട്ടവരുമായ നമ്മുടെ ഏഴ് എപ്പിസ്കോപ്പൽ സ്ഥാനാർത്ഥികളും.

വെളിപ്പാടു പുസ്തകത്തിലെ ഏഴു പൊൻ നിലവിളക്കുകളുടെയും നക്ഷത്രങ്ങളുടെയും അടുത്തേക്ക്, ഈ ഏഴ് സ്ഥാനാർത്ഥികളോടൊപ്പം നമുക്കും കടന്നുചെല്ലാം. ഏഴു പൊൻവിളക്കുകൾ; ഏഴു നക്ഷത്രങ്ങൾ.

നിലവിളക്ക് ഭൂമിയിലെ വെളിച്ചമാണ്. നക്ഷത്രം ആകാശത്തിലെ വെളിച്ചങ്ങളിലൊന്നും. നിലവിളക്ക് നിലത്തോട് പറ്റിയിരിക്കുന്നു. നക്ഷത്രം ഉന്നതങ്ങളുടെ ഉൾശോഭയാണ്. നിലവിളക്ക് ഭൂമിയിലെ നന്മകളുടെ നാളങ്ങളാണ്. നക്ഷത്രം ഉയരങ്ങളുടെ ഉൾക്കാഴ്ചയാണ്. നിലവിളക്ക് ഭൂമിയോടുള്ള ബന്ധത്തിൽ, ജീവജാലങ്ങളുടെ സുഖത്തിലും ദുഃഖത്തിലും കനിവോടെ കത്തിയെരിഞ്ഞ് പ്രകാശം നൽകുന്നു. നക്ഷത്രം ഉയർന്നു നിന്നുകാണുന്ന കണ്ണാണ്; ഭാവിയെക്കുറിച്ചുള്ള ദർശനത്തിന്റെ തിളക്കമാണ്, അതിന് അളവുകോലുകൾ ഉയർന്നതുകൊണ്ടാണ്.

നിലവിളക്കും, നക്ഷത്രവും പ്രകാശം ചൊരിയുന്നു. ശുശ്രൂഷിക്കപ്പെടുവാനല്ല, ശുശ്രൂഷിക്കുവാനാണ് വന്നതെന്നു പറഞ്ഞവന്റെ പ്രകാശമാണത്. “നല്ല ഇടയൻ ഞാൻ ആകുന്നു, നല്ല ഇടയൻ ആടുകൾക്കുവേണ്ടി തന്റെ ജീവനെ കൊടുക്കുന്നു” എന്ന മഹാഇടയന്റെ മാതൃകയുടെ പ്രകാശം. അതുകൊണ്ട് ഒരു കാര്യം, നിലവിളക്കും നക്ഷത്രവും ഒരുപോലെ സാക്ഷിക്കുന്നു.

ശുശ്രൂഷയുടെ അധികാരവും, അധികാരത്തിന്റെ ശുശ്രൂഷയും രണ്ടും രണ്ടാണ് (The authority of service and the service of authority are entirely different. The desirable is authority of service). ശുശ്രൂഷയുടെ അധികാരമാണ് നിലവിളക്കിന്റെ നിലപാടും, നക്ഷത്രത്തിന്റെ ലക്ഷണവും. ആ അധികാരമാണ് ഭാരതം എന്ന ഗുരുസാഗരത്തിലെ മഹർഷിമാരും, രാജർഷിമാരും, ദേവർഷിമാരും ഉയർത്തിക്കാണിച്ച ഗുരുസങ്കല്പത്തിന്റെ അധികാരം. ചെങ്കോൽ ദൂരത്തിട്ട്, യോഗദണ്ഡെടുത്ത്, പൊങ്കിരീടത്തെ ജഡാജഡമായ് മാറ്റിയ അധികാരമാണത്. അതുകൊണ്ടു തന്നെ മഹാഗുരുക്കന്മാരെ, “സ്ഥിതപ്രജ്ഞർ” എന്ന് നമ്മുടെ സംസ്കാരം വിശേഷിപ്പിക്കുന്നു. തിരുമേനി വിളികേട്ടാലും, ‘കല്പന’ കൊടുത്താലും, എഴുന്നള്ളത്ത് നടത്തിയാലും, കൈമുത്തിച്ചാലും, കൈമുത്ത് ലഭിച്ചാലും അവരുടെ മാറോട് ചേർത്തണിഞ്ഞ ഒരു ദാസവേഷം തന്നെയായിരിക്കും സ്തിതപ്രജ്ഞരുടെ സ്ഥിരവേഷം. ബാഹ്യമായി രാജകീയ പരിവേഷം നാമവരെ അണിയിക്കുമ്പോഴും അവർക്കറിയാം ആത്മാവിന്റെ ദാരിദ്ര്യത്തിന്റെ മരവുരി അണിഞ്ഞില്ലെങ്കിൽ വടിയും, മുടിയും, കൊടിയും ഒക്കെ ഒടിഞ്ഞേക്കാം എന്ന്. അതുകൊണ്ട് ഏഴ് പൊൻവിളക്കുകൾ, ആ സ്ഥാനത്ത് നാമെല്ലാമുണ്ട്; ഏഴ് നക്ഷത്രങ്ങൾ ആ സ്ഥാനത്തും നാമും നമ്മുടെ ഇടയന്മാരും ഉണ്ട്; അവരുടെ നിലവിളക്കായിട്ടുള്ള നിയോഗവും, നക്ഷത്രമായിട്ടുള്ള സാക്ഷ്യവും അല്പംകൂടെ അടുത്തുചെന്ന് കാണാൻ ശ്രമിക്കേണ്ടിയിരിക്കുന്നു.

മനുഷ്യജീവിതത്തിന്റെ നൊമ്പരങ്ങളെ മാറോട് ചേർത്ത്, അവയ്ക്കായി എരിവോടെ എരിയുന്ന നിലവിളക്കിന്റെ നിയോഗവും, കേസുകളിലും പ്രതികാരദാഹങ്ങളിലും വല്ലാതെ കുടുങ്ങി ഇളം തലമുറകൾക്ക് തടങ്ങൽ പറയാതെ കാലത്തിനു പിന്മുറയിൽ അടങ്ങിപ്പോകുന്ന ദുര്യോഗവും തമ്മിലുള്ള വ്യത്യാസം തിരിച്ചറിയുന്ന അറിവ് നമുക്കുണ്ടാകണം. ആ അറിവ് മനുഷ്യജീവിതത്തോട് ചേർത്ത് സഭയെ കാണുന്ന അറിവാണ്. “മരുഭൂമിയിലെ പിതാക്കന്മാരുടെ ചൊല്ലുകൾ” എന്ന ആധ്യാത്മിക ഗ്രന്ഥത്തിൽ അബ്രാ അർസെനിയൂസ് എന്ന ജ്ഞാനിയായ സന്യാസിയെക്കുറിച്ച് ഇപ്രകാരം പറയുന്നു. അബ്രാ അർസെനിയൂസ് ഒരു സാധാരണക്കാരനായ ഈജിപ്തുകാരന്റെയടുക്കൽ ഒത്തിരിസമയം ചെലവിടുന്നതു കണ്ട ഒരാൾ, അദ്ദേഹത്തോട് ചോദിച്ചു: “അങ്ങ് മഹാജ്ഞാനിയാണ്; ബഹുഭാഷാപണ്ഡിതനാണ്; അങ്ങ് ആഗ്രഹിക്കുന്നതെല്ലാം അങ്ങയ്ക്ക് ചെയ്തു തരുവാൻ ആളുകളുമുണ്ട്. പിന്നെന്തിനാണ് ഈ നിസാരമനുഷ്യന്റെയടുക്കൽ സമയം കളയുന്നത്? അർസെനിയൂസ് പ്രതിവചിച്ചു. “എനിക്ക് ഗ്രീക്കും, ലത്തീനും അറിയാം. പക്ഷെ ഈ സാധാരണക്കാരനറിയാവുന്ന ജീവിതത്തിന്റെ അക്ഷരമാല ഞാനിതുവരെ പഠിച്ചിട്ടില്ല.” ജീവിതത്തിന്റെ അക്ഷരമാലയാണ് നിലവിളക്കിന്റെ യഥാർത്ഥ ശോഭ. ഇസ്രായേലിന്റെ മരുപ്രയാണത്തിൽ, അഹറോൻ രണ്ട് നിലപാടുകൾ എടുക്കേണ്ടി വന്നു. ഒന്ന്, ജനത്തിന്റെ താളത്തിനനുസരിച്ചുള്ള കൈയടി വാങ്ങാൻ അവർക്കിഷ്ടമുള്ള ദൈവത്തെ ഉണ്ടാക്കിക്കൊടുത്ത പരാജയമടഞ്ഞ പൗരോഹിത്യത്തിന്റെ നിലപാട് (പുറപ്പാട് 32-ാം അധ്യായം). രണ്ട്, ജനത്തിന്റെ നടുവിൽ ബാധ തുടങ്ങിയപ്പോൾ, യുപകലശം എടുത്ത് ജനങ്ങളുടെ നടുവിലേക്കിറങ്ങി, ബാധയെ അടക്കിയ, അവസരത്തിനൊത്തുണർന്ന് പ്രകാശം ചൊരിയുന്ന നിലവിളക്കിന്റെ പ്രകാശം (സംഖ്യാപുസ്തകം 16-ാം അധ്യായം) ആകുന്ന നിലപാട്. ജീവിത സ്പന്ദനങ്ങൾ ദീപനാളമായി മാറുന്ന നിലപാട് ആണത്. അവിടെ ഒരു ആഗോള സഭയുടെ രൂപഭാവങ്ങളും, ഘടനയും സാക്ഷ്യവും പ്രാധാന്യമർഹിക്കുന്നു. ആരാധനാ ക്രമങ്ങൾ മുതൽ അത്മായ പരിശീലനം വരെ ഇന്ത്യയ്ക്കു മുഴുവനായും അമേരിക്കയ്ക്കും,

ആഫ്രിക്കയ്ക്കും, ആസ്ട്രേലിയയ്ക്കും, യൂറോപ്പിനും, ഗൾഫ് നാടുകൾക്കും ഒക്കെയായും അനുയോജ്യമാക്കുന്ന ആലോചനകളുടെ ആവശ്യകതയെ നിലവിലുണ്ട് പ്രതിനിധാനം ചെയ്യുന്നു.

നക്ഷത്രങ്ങളും നമുക്ക് സന്ദേശങ്ങൾ നൽകുന്നുണ്ട്. ഉയരപ്പെട്ടവന്റെ കൈയ്യിൽ ഉയർന്നു നിന്നു പ്രകാശം ചൊരിയുന്ന നക്ഷത്രങ്ങൾ നമുക്ക് ഉയരങ്ങളുടെ സന്ദേശമാണ് നൽകുന്നത്. ഉയരങ്ങളിലുള്ള കർത്താവിന്റെ നെഞ്ചോട് ചേർന്നിരിക്കുന്നതിന്റെ ഉയരം നമുക്കും നമ്മുടെ ഇടയന്മാർക്കും ഉണ്ടായാലേ പറ്റൂ. അകലം സൂക്ഷിച്ചാലേ, ആദരവു കിട്ടൂ എന്ന മിഥ്യാധാരണയുടെ ഉയരമല്ല അത്. തുടരെ തുടരെ ആകാശയാത്ര നടത്തിയാലേ താരപരിവേഷവും തിരക്കും തെളിയിക്കാനാവൂ എന്ന പാഴ്ചിന്തയുടെ ഉയരമല്ല അത്. ഉയർന്നുനിന്നു ചിന്തിക്കുവാനും, ഉയരത്തിലുള്ളത് അന്വേഷിക്കുവാനും ഉള്ള ഉയരമാണത്. നഷ്ടപ്പെടുന്നതിനെ അന്വേഷിച്ചു കണ്ടെത്തുവാൻ കഴിയുന്ന

ഉയരക്കണ്ണാണത്. അകലങ്ങളിലേക്ക് ദർശനം സാധിക്കുന്ന ഉയരമാണത്. അല്പത്വത്തിൽ നിന്നുയരുവാനുള്ള സന്നദ്ധത പ്രശ്ന പരിഹാരത്തിനുള്ള പ്രഥമ നടപടിയാണ്. അപ്പോഴാണ് മതതീവ്രവാദത്തിനപ്പുറം മതത്തെയും, കക്ഷി, സഭാ വ്യത്യാസങ്ങൾക്കപ്പുറം സഭയെയും കാണുവാൻ കഴിയുന്നത്. പ്രശ്നങ്ങളില്ലാത്ത മനുഷ്യസമൂഹങ്ങളില്ല. പക്ഷേ മനുഷ്യസമൂഹങ്ങളുടെ ദൈവചൈതന്യത്തിന്റെ അളവുകോൾ പ്രശ്നപരിഹാരത്തിനുള്ള ആത്മാർത്ഥതയും മുൻഗണനയും ആണ്. ഉയരുന്നതിന്റെ ഉദാഹരണമാണ് നക്ഷത്രം. താഴേക്കിറങ്ങിപ്പോകാൻ ആഗ്രഹിക്കുന്നവർക്ക് നക്ഷത്രം നിസാരമാണ്. ഉയരുന്നവർക്ക് മാത്രമേ നക്ഷത്രശോഭ വലുതായി വലുതായി മാറൂ.

രാഷ്ട്രീയ, മത, സാമൂഹ്യമേഖലകളിൽ ഓരോ പുതിയ നേതൃനിര വരുമ്പോഴും, പ്രത്യാശയോടെ “ആർപ്പോ”, “ആർപ്പോ” എന്നു ചൊല്ലുന്ന ആരാധകർ ഈ ദുർഗ്ഗതി വിട്ടുമാറി പ്രസന്നമായിടുമൊരന്തരീക്ഷം എന്നു ചൊല്ലിയാൽ പിന്നീട് നിരാശപ്പെടുന്നു. ഈ അനുഭവത്തെ ഒരു എഴുത്തുകാരൻ ഒരു വയൽപ്പാട്ടിനോട് ഉപമിച്ചിരിക്കുന്നു. ഓരോ കൊയ്ത്ത് ഓരോന്നും കഴിഞ്ഞിട്ടും പട്ടിണിമാറാതെ വരുന്ന ചെറുമികളുടെ വയൽപ്പാട്ടിന്റെ പദങ്ങൾ ഇങ്ങനെയാണ്.

“പുനെല്ലിൻ പാതി പതിരായിപ്പോയേ!

മറ്റു പാതി പൊടിഞ്ഞും പോയേ!”

അങ്ങനെയൊരു വയൽപ്പാട്ടിനുപകരം, സങ്കീർത്തനങ്ങൾ സമ്മാനിക്കുന്ന മറ്റൊരു വയൽപ്പാട്ട് നമുക്ക് 126-ാം സങ്കീർത്തനം 5ഉം 6ഉം വാക്യങ്ങൾ.

“കണ്ണുനീരോടെ വിതെക്കുന്നവർ, ആർപ്പോടെ കൊയ്യും; വിത്തു ചുമന്നും, കരഞ്ഞും, വിതച്ചും കൊണ്ട് നടക്കുന്നു; കുറച്ചുമന്നും ആർത്തും കൊണ്ടു വരുന്നു.”

ഇപ്രകാരമൊരു പ്രത്യാശയുടെ പടിവാതിലിൽ ആണ് നാമിവിടെ. നമുക്കായി, കനിവോടെ കത്തിയെരിയുന്ന പൊൻ നിലവിളക്കുകളെ നമുക്ക് ഇന്ന് ഇവിടെ കർത്താവു നൽകിയിരിക്കുന്നു. കരിന്തിരി കത്തുവാൻ ഇടയാകാതെ, പറകൊണ്ട് മുടിപ്പോകാതെ തമ്പുരാൻ അവരെ കാക്കട്ടെ, നമ്മെയും കാക്കട്ടെ.

ഉയരപ്പെട്ടവന്റെ കൈയ്യിലെ നക്ഷത്രങ്ങളായി നമുക്ക് നമ്മുടെ പുതിയ ഇടയശ്രേഷ്ഠന്മാരെ കാണാം. താരം തമോഗർത്തമാകുന്ന ദുരന്തം ആകാശത്തുണ്ടാകാറുണ്ട്. അങ്ങനെ സംഭവിക്കാതിരിക്കാൻ, തമ്പുരാന്റെ കൈയ്യിൽ അവർ സുരക്ഷിതരായി അമർന്നിരിക്കട്ടെ. അവരുടെ വായിലെ വചനം ആനന്ദിപ്പിക്കുന്ന, ജീവിപ്പിക്കുന്ന, സൗഖ്യമാകുന്ന വചനമായി നമുക്കു മാറട്ടെ. അവരുടെ മുഖത്തെ ശോഭ നീതിസൂര്യന്റെ ശോഭയാകട്ടെ. ഇങ്ങനെയുള്ള സുകൃതത്തിന്റെ ദാതാവായി, മാറത്തുപൊൻകച്ച കെട്ടിയ മനുഷ്യപുത്രന്റെ കൃപയെയും അവനെ നമുക്ക് അയച്ച സ്വർഗ്ഗീയ പിതാവിന്റെ സ്നേഹത്തെയും നമുക്കായി അയക്കപ്പെട്ട പരിശുദ്ധാത്മാവിന്റെ ആവാസത്തെയും, നമുക്ക് ഇവിടെ അനുഭവിക്കാം.

(2010 മെയ് 12-ാം തീയതി മെത്രാദിഷേക

ശുശ്രൂഷയിൽ നടത്തിയ പ്രസംഗം)

കോർ എപ്പിസ്കോപ്പാ സ്ഥാനം ലഭിച്ചു



പേരിശ്ശേരി ഈസ്റ്റ് മാർഗ്രീഗോറിയോസ് ഇടവകാംഗം തുണ്ടിയിൽ ജോയിഭവനിൽ ഫാ. റ്റി. എം. ഏബ്രഹാം കോർ എപ്പിസ്കോപ്പാ സ്ഥാനത്തേക്ക് ഉയർത്തപ്പെട്ടു. ബഹു. അച്ചൻ ഇപ്പോൾ പറന്തൽ സെന്റ് ജോർജ്ജ് ഇടവക വികാരിയായി സേവനം അനുഷ്ഠിക്കുന്നു.

ഒളിവിടം തേടുന്ന മനുഷ്യൻ



ഫാ. പി. വി. ജോൺ

ഓഹോവയായ ദൈവം മനുഷ്യനെ വിളിച്ചു: 'നീ എവിടെ?' (ഉല്പ: 3:9) എന്നു ചോദിച്ചു.

വി. വേദപുസ്തകത്തിലെ രണ്ടാമത്തെ ചോദ്യം. സൃഷ്ടാവാായ ദൈവം താൻ സൃഷ്ടിച്ച മനുഷ്യനോടു ചോദിച്ചു, ചോദിക്കുന്ന ചോദ്യം. അറിയാനുള്ള ആഗ്രഹംകൊണ്ടു ചോദിച്ചതല്ല. ആത്മശോധനപരമായ ഒരു ചോദ്യമാണിത്. ചോദ്യകർത്താവായ ദൈവത്തിനു ഉത്തരം സുവ്യക്തവുമാണ്. താൻ സൃഷ്ടിച്ചാക്കിയ മനുഷ്യൻ ഇപ്പോൾ എവിടെയാണെന്ന് യഹോവയാം ദൈവത്തിനു നല്ലവണ്ണം അറിയാം. എന്നാൽ അവൻ എവിടെയായിരിക്കണമെന്ന് താൻ ആഗ്രഹിച്ചോ; അവൻ അവിടെയല്ലായെന്ന അറിവാൻ ഈ ചോദ്യത്തിനു ചോദനയായത്. ഈ ചോദ്യത്തിന്റെ ഉദ്ദേശമാകട്ടെ താൻ സൃഷ്ടിച്ച നിയോഗിച്ച മനുഷ്യൻ അവിടെ നിന്നും തെറ്റിപ്പോയിരിക്കുന്നുവെന്ന് അവനെ ബോധ്യപ്പെടുത്തുകയായിരുന്നു.

ഹവ്വാ പഠിച്ചു കൊടുത്ത വിലക്കപ്പെട്ട കനി ആദാമും ഭക്ഷിച്ചു. രണ്ടുപേരും ഒരുപോലെ തെറ്റുകാരായി ഭവിച്ചു. അതുവരെ അവർക്കു നന്മ മാത്രമേ അറിയുമായിരുന്നുള്ളൂ. ഇപ്പോൾ തിന്മയും അവർ അറിഞ്ഞിരിക്കുന്നു. തിന്മ ചെയ്യുകയും നന്മയെക്കുറിച്ച് അറിയുകയും ചെയ്തപ്പോൾ അതുവരെ ഇല്ലാതിരുന്ന ചില ഭാവഭേദങ്ങൾ അവരിൽ ഉളവായി. പാപം മനുഷ്യരിൽ ഉണ്ടാക്കുന്ന വികാരങ്ങളാണ് കുറ്റബോധവും ഭയവും ലജ്ജയും. തങ്ങൾ നഗ്നരാണെന്ന ബോധത്തിൽ നിന്നുളവായ ലജ്ജയും ഭയവും ഒളിവിടങ്ങൾ തേടാൻ അവരെ പ്രേരിപ്പിച്ചു. യഹോവയുടെ കാലൊച്ച കേട്ടപ്പോൾ അവർ വൃക്ഷങ്ങളുടെ മറവിൽ ഒളിച്ചു.

തന്റെ സ്വരൂപവും സാദൃശ്യവും നൽകി തന്റെ ജീവശാസത്താൽ ജീവനുള്ള ദേഹിയാക്കിത്തീർന്ന മനുഷ്യൻ അനുസരണക്കേടുമൂലം തന്നിൽ നിന്നും അകന്നുപോയെങ്കിലും അവനെ ഉപേക്ഷിച്ചു കളയാൻ ദൈവസ്നേഹം അനുവദിച്ചില്ല അതാണു ദൈവസ്നേഹം. പാപത്താൽ തന്നിൽനിന്നും വിദൂരസ്ഥമായ തന്റെ സൃഷ്ടിയെ തേടിവരുന്ന ദൈവസ്നേഹമാണ് ഇവിടെ പ്രകടമാകുന്നത്. 'ആദാമേ നീ എവിടെ?' എന്ന ചോദ്യത്തിൽ ആ സ്നേഹം പ്രതിധ്വനിക്കുന്നു. അവന്റെ വീണ്ടെടുപ്പിനുവേണ്ടി തന്റെ ഏകജാതനെ പരമയാഗമായി നൽകുവാൻ തക്കവണ്ണമുള്ള ദൈവസ്നേഹം വി. വേദപുസ്തകം വെളിവാക്കുന്നുണ്ട്. എന്നാൽ പാപം ചെയ്ത് വികലമായ ദൈവസ്വരൂപത്തോടുകൂടിയ മനുഷ്യന് ഈ ദൈവസ്നേഹം തിരിച്ചറിയാൻ കഴിയുന്നില്ല. അതിനാൽ ആ സ്നേഹസ്വരൂപന്റെ കാലൊച്ച അവനെ ഭയപ്പെടുത്തി. വി. യോഹന്നാന്റെ വാക്കുകൾ ശ്രദ്ധിക്കുക 1 യോഹ. 4:18 ഭയ

ത്തിനു ദണ്ഡനമുള്ളതിനാൽ തികഞ്ഞ സ്നേഹം ഭയത്തെ പുറത്താക്കുന്നു. എതു പാപിക്കും കടന്നുചെല്ലാവുന്ന ഒരിടം ദൈവസന്നിധി മാത്രമാണ്.

'നീ എവിടെ'യെന്ന ദൈവത്തിന്റെ ചോദ്യത്തിന്റെ ശരിയായ അർത്ഥം ആദാമിന് ഗ്രഹിക്കാൻ കഴിഞ്ഞില്ല. നിന്നെ ഞാൻ നിയോഗിച്ച സ്ഥാനത്തുതന്നെയാണോ നീയെന്നത്രെ ആ ചോദ്യത്തിന്റെ അർത്ഥം. ദൈവത്തിന്റെ മനസ്സു തിരിച്ചറിയാൻ കഴിയാതെ പോയ മനുഷ്യൻ പറഞ്ഞു. 'തോട്ടത്തിൽ നിന്റെ ഒച്ച കേട്ടിട്ട് ഞാൻ നഗ്നനാകകൊണ്ട് ഭയപ്പെട്ട് ഒളിച്ചു!' ദൈവം വീണ്ടും അവനോടു ചോദിക്കുന്നു: 'നീ നഗ്നനെന്ന് നിന്നോട് ആർ പറഞ്ഞു?' ഉത്തരത്തിനുവേണ്ടി ദൈവം കാത്തിരുന്നില്ല. 'നഗ്നത' അവന്റെ മാത്രം അറിവാൻ. അതാകട്ടെ പാപത്തിന്റെ ഫലമായുളവായ അപകർഷതാ ബോധംമൂലമാണുതാനും. ഇവിടെ 'നഗ്നത'യെന്നു പറയുന്നത് വസ്ത്രമില്ലായ്മയല്ല. സൃഷ്ടിയിൽ ദൈവം മനുഷ്യനു നൽകിയ ഒരു മഹത്വ വസ്ത്രമുണ്ട്. സങ്കീർത്തനക്കാരന്റെ ഭാഷയിൽ തേജസ്സും ബഹുമാനവും അവനെ അണിയിച്ചിരിക്കുന്നു. പാപത്തിന്റെ ഫലമായി ആ മഹത്വവസ്ത്രം അവന് നഷ്ടപ്പെട്ടു. മനുഷ്യന് ചുറ്റും ഒരു പ്രകാശവലയമുണ്ടെന്നും പ്രകൃതി വിരുദ്ധമായ ജീവിതശൈലി ഈ പ്രകാശവലയം നഷ്ടപ്പെടുത്തുന്നുവെന്നും ഇന്ന് ശാസ്ത്രം കണ്ടെത്തിയിരിക്കുന്നു. കർത്താവിനെ കൂടാതെ മീൻ പിടിക്കു

വാൻ പോയ ശിഷ്യന്മാർക്ക് മശിഹാ പ്രത്യക്ഷനായപ്പോൾ അത് കർത്താവാണെന്നറിഞ്ഞ പത്രോസിനുണ്ടായ ഭാവവുമിതു തന്നെയായിരുന്നു. താൻ നഗ്നനാകയാൽ അങ്കി അരയിൽ ചുറ്റി കടലിൽ ചാടി (യോഹ. 21:8) മൂക്കുവനായ ശീമോനെ പത്രോസ് ശ്ലീഹായായി രൂപാന്തരപ്പെടുത്തിയപ്പോൾ കർത്താവ് അവനു നൽകിയ മഹത്വവസ്ത്രം, ഉപേക്ഷിച്ച വലയും പടകുമായി മീൻ പിടിക്കുവാൻ പോയപ്പോൾ അവന് നഷ്ടമായി. മാമോദീസായിലൂടെ നമുക്ക് ലഭിക്കുന്ന പുത്രത്വത്തിന്റെ മഹത്വവസ്ത്രം പാപം മൂലം ഉരിഞ്ഞു കളയുന്നുവെന്ന സത്യം ഈ ഭാഗം വ്യക്തമാക്കുന്നു.

ദൈവം വീണ്ടും ചോദിച്ചു: 'തിന്നരുതെന്ന് നിന്നോടു കല്പിച്ച ഫലം നീ തിന്നുവോ?' അവൻ അതു തിന്നുമെന്ന് ദൈവത്തിന് അറിയാം. പിന്നെത്തിനി ചോദ്യം. വിലക്കപ്പെട്ട കനി തിന്നത് തെറ്റായിപ്പോയെന്ന സത്യം അവൻ തിരിച്ചറിയാനും, അവൻ പശ്ചാത്തപിച്ചു തിരിച്ചു വരുവാനും ദൈവം ആഗ്രഹിച്ചതിനാലാണ് ഇങ്ങനെ ചോദിച്ചത്. ഈ ചോദ്യം അവനിൽ പാപബോധം ഉളവാക്കേണ്ടതാണ്. പാപബോധത്തിനും തിരിച്ചറിവിനും വഴി തെളിക്കും. എന്നാൽ ആദാമിൽ ആദി മുതൽ തന്നെ കുറ്റബോധമാണുണ്ടായിരുന്നത്. കുറ്റബോധം ഒളിവിടങ്ങൾ തേടാൻ പ്രേരിപ്പിക്കുന്നുവെന്നു നാം കണ്ടു കഴിഞ്ഞു. അവൻ പശ്ചാത്തപിച്ച് പാപം ഏറ്റു പറഞ്ഞിരിന്നുവെങ്കിൽ ദൈവം അവനെ സ്വീകരിക്കുമായിരുന്നു. കുറ്റബോധം നാശത്തിനും പാപബോധം രക്ഷയ്ക്കും നിദാനമാകുന്നു. യുദ്ധയ്ക്കു കുറ്റബോധമുണ്ടായി. അവൻ മൂപ്പതു വെള്ളിക്കാശു ദേവാലയത്തിൽ കൊണ്ടെറിഞ്ഞിട്ടു പോയി തുങ്ങിമരിച്ചു. പത്രോസിനു പാപബോധമുണ്ടായി അവൻ വെളിയിൽ പോയി പൊട്ടിക്കരഞ്ഞു. രക്ഷയിലേക്കു

നടന്നടുത്തു.

കുറ്റബോധം പാപത്തെ മറച്ചു വയ്ക്കാനും അതിൽ നിന്ന് ഒഴിഞ്ഞു മാറാനും പ്രേരിപ്പിക്കുന്നു. ദൈവം ചോദിച്ചപ്പോൾ 'ഞാൻ തെറ്റു ചെയ്തുപോയി' എന്നു പറയാൻ ആദാമിനു കഴിഞ്ഞില്ല. 12-ാം വാക്യത്തിൽ ആദാമിന്റെ മറുപടി നാം വായിക്കുന്നു. 'അതിനു മനുഷ്യൻ എന്നോടു കൂടെയിരിപ്പാൻ നീ തന്നിട്ടുള്ള സ്ത്രീ ഫലം തന്നു, ഞാൻ തിന്നുകയും ചെയ്തു'. ആദാമിന്റെ ഭാഷ്യത്തിൽ തന്റെ തെറ്റിനു കാരണക്കാർ രണ്ടുപേരാണ്. ഒന്നാമൻ യഹോവ, സ്ത്രീയെ തുണയായി നൽകിയത് യഹോവയാണ്. അടുത്തത് ഹവ്വയാണ്, തുണയായി തന്ന സ്ത്രീ പഴം പഠിച്ചു തിന്നു; തനിക്കും തന്നു. തെറ്റു സമ്മതിക്കാതെ അന്യരിൽ പഴിച്ചാരുക പാപിയുടെ ചിന്താഗതിയാണ്. അടുത്ത ചോദ്യം സ്ത്രീയോടായിരുന്നു 'നീ ഈ ചെയ്തതെന്ത്?' സ്ത്രീയും തെറ്റു സമ്മതിച്ചില്ല. തെറ്റു ചെയ്യാൻ പ്രേരിപ്പിച്ചത് പാമ്പാണ് എന്ന് പറഞ്ഞ് ഒഴിഞ്ഞു മാറാൻ ശ്രമിച്ചു. പശ്ചാത്തപിക്കാൻ മനസ്സില്ലാതെ പോയ ആദാമിനും ഹവ്വയ്ക്കും ലഭിച്ചത് ശാപം മാത്രമായിരുന്നു. എന്നാൽ പാപത്തിന്റെ ശമ്പളമായ മരണത്തിലേക്ക് തന്റെ സൃഷ്ടിയെ ഉപേക്ഷിക്കുവാൻ ദൈവത്തിനു കഴിയാത്തതിനാൽ, രക്ഷയ്ക്കുള്ള വാഗ്ദാനം കൂടെ ഈ ശാപത്തിൽ ദൈവം ഉൾപ്പെടുത്തിയിരിക്കുന്നു. 'സ്ത്രീയുടെ സന്തതി സർപ്പത്തിന്റെ തല ചതയ്ക്കും.'

ആദാമും ഹവ്വയും പാപം ചെയ്തതിന്റെ ഫലമെന്താണ്? ദൈവം അവർക്കു നൽകിയ സ്വരൂപവും സാദൃശ്യവും വികലമായി. തന്മൂലം നന്മയെക്കാൾ തിന്മയ്ക്ക് അവനിൽ ശക്തിയേറി. നന്മ ചെയ്യാൻ ആഗ്രഹിച്ചാലും ആഗ്രഹിക്കാത്ത തിന്മ ചെയ്യുന്ന ബലഹീനനായി. റോമ: 7:15-21 വാക്യങ്ങളിൽ പരിശുദ്ധനായ പൗലോസ് ശ്ലീഹാ മനുഷ്യന്റെ ബലഹീനതയെക്കുറിച്ച് പറഞ്ഞിരിക്കുന്നു. "ഞാൻ പ്രവർത്തിക്കുന്നത് ഞാൻ അറിയുന്നില്ല; ഞാൻ ഇച്ഛിക്കുന്നതിനെയല്ല പകയ്ക്കുന്നതിനെയത്ര ചെയ്യുന്നത്..... ആകയാൽ അതിനെ പ്രവർത്തിക്കുന്നതു ഞാനല്ല, എന്നിൽ വസിക്കുന്ന പാപമത്ര." എന്നിൽ എന്നു വച്ചാൽ എന്റെ ജഡത്തിൽ നന്മ വസിക്കുന്നില്ല എന്നു ഞാൻ അറിയുന്നു; നന്മ ചെയ്യുവാനുള്ള താല്പര്യം എനിക്കുണ്ട്; പ്രവർത്തിക്കുന്നതോ ഇല്ല. ഞാൻ ചെയ്യാൻ ഇച്ഛിക്കുന്ന നന്മ ചെയ്യുന്നില്ലല്ലോ; ഇച്ഛിക്കാത്ത തിന്മയത്രെ പ്രവർത്തിക്കുന്നത്. ഞാൻ ഇച്ഛിക്കാത്തതിനെ ചെയ്യുന്നുവെങ്കിലോ അതിനെ പ്രവർത്തിക്കുന്നതു ഞാനല്ല എന്നിൽ വസിക്കുന്ന പാപമത്ര.' പൗദീസ നഷ്ടപ്പെട്ടുവെന്നതാണ് പാപത്തിന്റെ മറ്റൊരു ഫലം. ദൈവസാന്നിദ്ധ്യം നിരന്തരം അനുഭവഭേദമായി തീരുന്നിടമാണ് പൗദീസാ. പാപം മനുഷ്യനെ ദൈവത്തിൽ നിന്നും അകറ്റി. ദൈവത്തിൽ നിന്നകന്ന മനുഷ്യൻ മനുഷ്യനിൽ നിന്നും അകന്നു. തന്മൂലം സന്തോഷവും സമാധാനവും പരസ്പര സ്നേഹവും കരുതലും എല്ലാം അവനു നഷ്ടമായി. നന്മയും തിന്മയും വേർതിരിക്കാൻ കഴിയാത്തതായി പരിണമിച്ചു. മനുഷ്യജീവിതം സുഖദുഃഖ സമ്മിശ്രമായി തീർന്നു. ആദാമിന്റെ പാപം മനുഷ്യകുലത്തിന്റെ മുഴുവൻ വീഴ്ചയായി പരിണമിച്ചു. ഈ ഭൂമിയിൽ ജനിക്കുന്ന ഓരോ ശിശുവും പാപത്തിലാണ് ജനിക്കുന്നത്. 'ആദാമുപാപം' എന്നു ദൈവശാസ്ത്രകാരന്മാർ അതിനു പേരു നൽകിയിരിക്കുന്നു. പാപം ഒരു സാമാക്രിക രോഗമാണ്. അതിന്റെ ഫലം അതു പ്രവർത്തിച്ചവരിൽ മാത്രമല്ല അവരോടു ബന്ധപ്പെടുന്ന എല്ലാവരിലും പ്രതിഫലിക്കുന്നു. മാത്രമല്ല അവൻ ജീവിക്കുന്ന അന്തരീ

ക്ഷവും അത് മലിമസമാക്കുന്നു.

ആദ്യ മനുഷ്യന്റെ വീഴ്ച ഉയർത്തുന്ന രണ്ടു ചോദ്യങ്ങളുണ്ട്, തോട്ടത്തിന്റെ നടുവിൽ നിൽക്കുന്ന വൃക്ഷത്തിന്റെ ഫലം തിന്നരുത് എന്ന വിലക്ക് ഏർപ്പെടുത്തിയില്ലായിരുന്നുവെങ്കിൽ പാപം ഒഴിവാകുമായിരുന്നില്ലേ? സാത്താനെയും പാപത്തെയും അതിജീവിക്കുന്ന ഒരു വ്യക്തിത്വത്തിന്റെ ഉടമയായി മനുഷ്യനെ ദൈവം പ്രതീക്ഷിക്കുന്നു. പ്രലോഭനത്തിന്റെ മുന്നിൽ പതറാതെ വിജയിക്കുന്ന ആത്മ നിയന്ത്രണമുള്ള മനുഷ്യനെയാണ് ദൈവത്തിന് ആവശ്യം. അതിനാലാണ് പാപത്തിന്റെ സാധ്യതയുടെ അവന്റെ മുൻപിൽ വച്ചത്. ആദാവും ഹവ്വയും പാപം ചെയ്താതിരുന്നുവെങ്കിൽ മനുഷ്യകുലത്തിന് ഈ ശാപം പേറേണ്ടിവരികയില്ലായിരുന്നുവെന്നു കരുതുന്നവർ ഉണ്ട്. എന്നാൽ ഏതു മനുഷ്യനും ആദാമിൽ നിന്നു ഭിന്നനല്ല എന്നതാണു സത്യം. മനുഷ്യന്റെ പൊതുവായ ഈ സ്വാഭാവത്തെക്കുറിച്ച് ഉല്പ: 6:2 ൽ നാം വായിക്കുന്നു. അപ്പോൾ യഹോവ: മനുഷ്യനിൽ എന്റെ ആത്മാവു സദാകാലവും വാദിച്ചുകൊണ്ടിരിക്കയില്ല; അവർ ജഡം തന്നെയല്ലോ.

ആദമേ നീ എവിടെയെന്ന ചോദ്യം നിരന്തരം നമ്മോടു തന്നെ ചോദിക്കേണ്ടതാണ്. തെറ്റിൽ നിന്നു നമ്മെ നിയന്ത്രിക്കാൻ ഉത്തരവാദിത്വം കൂടാതെ നിർവ്വഹിക്കുവാൻ ഈ ചോദ്യം നമ്മെ സഹായിക്കും. മാത്രമല്ല തെറ്റിപ്പോകുമ്പോൾ പശ്ചാത്തപിച്ചു തിരികെ വരുവാൻ ഈ ചോദ്യം നമുക്കു തുണയാകും; തുണയാകണം; തുണയാകട്ടെ!

KCC SAPHATHY ECUMENICAL AWARD

Nominations are invited from KCC Member Churches/Dioceses/ Organizations or any responsible Institution for "KCC Sapthathy Ecumenical Award" to be given to a person, in recognition of his/her outstanding contribution for the promotion of human rights, justice, rights of the marginalized, Dalits, Tribals and women, sustenance of ecology etc.

The citation, memento and cash award of Rs. 25,000/- are the components of the Award. Nomination with authentic details of the contributions/services of the nominee should reach the undersigned before 15th June 2010.

Philip N. Thomas,

Secretary, Kerala Council of Churches
Manganam P.O., Kottayam, Kerala, India, Pin : 686 018
Telephone : 0481 2575666, 0469 2630410
E-mail: regcouchkerala@yahoo.in

ഓർമ്മപ്പെരുന്നാൾ


കുർത്ത മല: കുർത്ത മല സെന്റ് മേരീസ് ഇടവകയുടെ ഭാഗമായ കടപ്ര സെന്റ് ജോർജ് ചാപ്പലിൽ വിശുദ്ധ ഗീവർഗീസ് സഹദായുടെ ഓർമ്മപ്പെരുന്നാൾ 2010 മെയ് 7, 8 തീയതികളിൽ അടൂർ ചായലോട് സെന്റ് ജോർജ്ജ് ആശ്രമ സുപ്പീരിയർ വെരി. റവ. മാത്യുസ് റമ്പാന്റെ മുഖ്യ കാർമ്മികത്വത്തിൽ നടത്തപ്പെട്ടു വികാരി ഫാ. പി. വി. ജോൺ പടിഞ്ഞാറേപ്പുറത്ത്, അസി. വികാരി ഫാ. ഏബ്രഹാം കോശി കുന്തുംപുറത്ത്, ട്രസ്റ്റി ലിങ്കൺ എം. കോശി മല്ലപ്പള്ളിൽ, സെക്രട്ടറി ജോൺസൺ ചുണ്ടമണ്ണിൽ തുടങ്ങിയവർ നേതൃത്വം നൽകി.

ബുധനൂർ :- സെന്റ് ഏലിയാസ് യുവജനപ്രസ്ഥാനത്തിന്റെ ആഭിമുഖ്യത്തിൽ യുവജനപ്രസ്ഥാന സ്ഥാപകനായ പുത്തൻകാവിൽ മാർ പീലക്സിനോസ് കൊച്ചുതിരുമേനി യുടെ ഓർമ്മപ്പെരുന്നാൾ ഏപ്രിൽ 18-ാം തീയതി ഭക്ത്യാദരപൂർവ്വം കൊണ്ടാടി. റവ. ഫാ. ബിജു ടി. മാത്യു വി. കുർബ്ബാന അർപ്പിച്ചു. ഏവർക്കും നേർച്ച വിളമ്പും നടത്തി.

പ. പരുമല തിരുമേനിയുടെ

ധന്യവചനങ്ങൾ

*Do not consider yourself
greater than others.
Consider every man greater
than yourself, however poor
he may be.*



മറ്റുള്ളവരെക്കാൾ
വലിയവൻ എന്നൊർക്കരുത്.
എത്ര ദരിദ്രൻ ആയാലും
തങ്ങളേക്കാൾ അവൻ
വലിയവൻ എന്നൊർക്ക.



മരണം സ്വീകരിച്ച സഹദേവന്മാർ

ഫാ. ഏബ്രഹാം കോശി കുന്തുംപുറത്ത്

പൗരസ്ത്യ ആരാധനയിൽ, നിബിയന്മാർ, ശ്ലീഹന്മാർ, സഹദേവന്മാർ തുടങ്ങിയവർക്കു വളരെ പ്രാധാന്യം നൽകി കർത്താവിന്റെ സ്നേഹിതർ എന്ന നിലയിൽ മഹത്വം നൽകുന്നു. ഇവരിൽ സഹദേവന്മാരെ പ്രത്യേകം ഓർക്കുകയും അവർ സഭയുടെ വളർച്ചയ്ക്കു വിത്തും വളവുമായി സഭ കണക്കാക്കുകയും ചെയ്യുന്നു.

“സഹദാ” എന്ന വാക്കിന് രക്തസാക്ഷി എന്ന് അർത്ഥം. ‘മർദ്ദിനിയോ’ സാക്ഷ്യം വഹിക്കുക എന്ന ഗ്രീക്കു പദത്തിൽ നിന്നാണ് Martyr (രക്തസാക്ഷി) എന്ന ഇംഗ്ലീഷ് പദമുണ്ടായത്. സത്യവിശ്വാസത്തിനു വേണ്ടി ജീവൻ ബലികഴിച്ചവരാണ് സഹദേവന്മാർ. ക്രൈസ്തവ സഭയുടെ വളർച്ചയുടെ അടിസ്ഥാന ഘടകങ്ങളിലൊന്ന് വിശുദ്ധന്മാരുടെ രക്തസാക്ഷിത്വമാണ്. ആദിമ സഭയുടെ വളർച്ചയുടെ പിന്നിൽ അനേക വിശുദ്ധന്മാരുടെ വിവിധ തരത്തിലുള്ള രക്തസാക്ഷി മരണങ്ങൾ മുഖാന്തിരമായിട്ടുണ്ട്. വിശ്വാസധീരരായ ഈ സഭാ പിതാക്കന്മാരുടെ പരിത്യാഗമാണ് ക്രൈസ്തവ സഭയുടെ മകുടം. എല്ലാ പ്രതിസന്ധികളും സർവ്വശക്തനായ ദൈവത്തോടു ചേർന്ന് നിന്നുകൊണ്ട് സഹനത്തിലൂടെ

പീഡനങ്ങളെ അതിജീവിക്കുകയും, മറ്റേതിനേക്കാളും ശ്രേഷ്ഠത ക്രിസ്തുവിനാണെന്ന് തിരിച്ചറിഞ്ഞ് സ്വന്തം ജീവൻ പോലും ത്യജിച്ചവരാണ്. പരിശുദ്ധ സഭയുടെ ആരാധനകളുടെയും പ്രാർത്ഥനകളുടെയും വിവിധ സന്ദർഭങ്ങളിൽ ഇവരെന്നാൽ സ്മരിക്കുന്നു.

ലോകം താത സഹോദരർ ജാതിയതും തറവാടും ആകെയുപേക്ഷിച്ചേശുവിനായി.....

നശാവരവും നൈമഷികവുമായ ലോകത്തെയും പിതാവിനെയും, സഹോദരന്മാരെയും, കുടുംബങ്ങളെയും എല്ലാം ഉപേക്ഷിച്ചു. മനുഷ്യകുലത്തിന്റെ രക്ഷയ്ക്കുവേണ്ടി തന്നെതന്നെ സമർപ്പിക്കുകയും ചെയ്ത യേശുവിനെ മാതൃകയാക്കി ജീവിച്ച്, മരണത്തെ സ്നേഹിച്ച സഹദേവന്മാരെ സ്മരിക്കുന്നത് എപ്പോഴും നല്ലതെന്ന് വി. കുർബ്ബാന പരസ്യമായി ആരംഭിക്കുന്നതിന് മുമ്പായി നാം പാടുന്നത് സഹദേവന്മാരുടെ ജീവിത സമർപ്പണം വെളിപ്പെടുത്തുന്നതാണ്.

തുടർന്ന് ഗീതത്തിൽ (തൂക്കപ്പെട്ടു മരത്തിൽ.....)നാം ഇപ്രകാരം കാണുന്നു. കാൽവരി മലയിൽ ക്രൂശിൽ തൂക്കപ്പെട്ടപ്പോൾ രക്തവും വെള്ളവും ഒഴുകുന്നതു കണ്ടിട്ടും സഹിക്കുവാനും മരണത്തെ സ്നേഹിക്കുവാനും തുടങ്ങിയ സഹദേവന്മാർ കർത്താവിനെ യഥാർത്ഥത്തിൽ മാതൃകയാക്കിയവർ തന്നെ.

പീഡകളെ ജയിച്ചവനായ മശിഹായെ സ്നേഹിച്ചവരാണ് സഹദേവന്മാർ അതിനാൽ അവർ ധന്യന്മാരാണ്. അവരുടെ ഓർമ്മ സ്മരണയിലും ഭൂമിയിലും കൊണ്ടാടപ്പെടുന്നു. പരിശുദ്ധ പിതാക്കന്മാരുടെ ജീവസുറ്റ വരികളിലൂടെ സഹദേവന്മാരുടെ ജീവിതം, അവരുടെ ജീവിത ലക്ഷ്യം, പൂർത്തീകരണം, ഭാഗ്യാവസ്ഥ ഇവയെല്ലാം നമുക്ക് മുമ്പിൽ വരച്ചു കാട്ടുന്നു. വിവിധ ആരാധന ഭാഗങ്ങളിൽ പ്രത്യേകിച്ച് ശ്മീഹാ നമസ്കാരത്തിൽ സഹദേവന്മാരെ പരാമർശിക്കുന്ന പദ്യഭാഗങ്ങളും അവയുടെ ഗദ്യരൂപവും വിശകലനത്തിന് വിധേയമാക്കപ്പെടേണ്ടതാണ്.

1. ജീവിതവും ദർശനവും

സഹദേവന്മാരുടെ ജീവിതം, ജീവിതലക്ഷ്യം ഇവ വിവിധ യാമങ്ങളിലെ ഗീതങ്ങളിലൂടെ പരിശുദ്ധ സഭാപിതാക്കന്മാർവരച്ചു കാട്ടിയിട്ടുണ്ട് (ജീവകരം മുതികരമെന്നേവാ.....നാമം ധന്യം)

സഹദേവാർ ജീവങ്കലേക്കുള്ളതും മരണത്തിലേക്കുള്ളതുമായ രണ്ടു മാർഗ്ഗങ്ങൾ കണ്ടു. പുതിയ ജീവനെ നേടുവാനായിട്ട് അവയിൽ ഇടുങ്ങിയ മാർഗ്ഗം അവർ കാംക്ഷിച്ചു. അവർ ദുഷ്ടനോടു പോരാട്ടം നടത്തുവാൻ ഇറങ്ങുകയും വിജയം പ്രാപിച്ചു കരേറുകയും ചെയ്തു. തന്റെ ആരാധകർക്കു കൂട്ടം, തന്നെ വിളിക്കുന്നവർക്കു സങ്കേതസ്ഥാനവുമാകുന്ന കർത്താവിന്റെ നാമം വാഴ്ത്തപ്പെട്ടതായിരിക്കട്ടെ എന്ന് പ്രാർത്ഥിക്കുന്നതായി കാണാം.

ബുധൻ പ്രഭാതത്തിൽ (സഹദേരോതുന്ന്-സുപ്രിയ ശുദ്ധ സുതൻ.....പറുദീസയിലേക്കും). സഹദേവാർ പറയുന്നതെന്തെന്ന് ഞങ്ങൾ സ്നേഹിച്ചിരിക്കുന്ന ദൈവപുത്രൻ മോക്ഷത്തിൽ ഞങ്ങളെ അവകാശിപ്പിക്കുന്ന ഞങ്ങളുടെ കിരീടം നില നൽകുന്നതും പ്രതിഫലം സുരക്ഷിതവുമാകുന്നു. അഗ്നിയാലും വാളാലും ഞങ്ങൾ അനുഭവിച്ചിട്ടുള്ള ഞെരുക്കങ്ങൾക്ക് പകരം മിശിഹാതമ്പുരാൻ തന്റെ ഇഷ്ടന്മാർക്കു വാഗ്ദത്തം ചെയ്തിട്ടുള്ള പറുദീസയിൽ ആശ്വാസം നൽകും.

വ്യാഴം സന്ധ്യയിൽ (പൂർണ്ണമനസ്സാൽ-മശിഹായെ സ്നേഹി-ചൈഹികമാം.....കൃപതോന്നണമേ). പൂർണ്ണ ശക്തിയാൽ മിശിഹായെ സ്നേഹിക്കുകയും അഴിഞ്ഞുപോകുന്ന താൽക്കാലിക ബഹുമാനത്തെ ദേക്ഷിക്കുകയും പൂർണ്ണഹൃദയത്താൽ ദൈവഭക്തിയെ സ്നേഹിക്കുകയും ചെയ്തിട്ടുള്ള സഹദേവന്മാരുടെ പുകഴ്ചകളെ വർണ്ണിപ്പാൻ കഴിവുള്ളവൻ ആരുള്ളു? മിശിഹാതമ്പുരാനേ! നിന്റെ സഹദേവന്മാരുടെ പ്രാർത്ഥനകളാൽ ഞങ്ങളോടു കരുണചെയ്യണമെ.

ശനി പ്രഭാതപ്രാർത്ഥനയുടെ രണ്ടാം കോലൊയിൽ (എല്ലാരും സ്നേഹിച്ചിടുമീ-നശ്വര ലോകത്തേയെന്തിനു.....ഞങ്ങൾ കണ്ടു.) സഹദേവാർ! അസ്ഥിരമായ ഈ ലോകത്തെ നിങ്ങൾ ദേക്ഷിച്ചതെന്ത്? എന്തെന്നാൽ എല്ലാവരും അതിനെ സ്നേഹിക്കുകയാകുന്നുവല്ലോ ചെയ്യുന്നത്. ഞങ്ങൾ അതിനെ ദേക്ഷിച്ചതോ അതിന്റെ വ്യമോഹങ്ങളാൽ അത് വ്യാജമുള്ളതായിരുന്നു. അതിനെ സ്നേഹിച്ച മുൻപൻമാരെയും പിൻപൻമാരെയും അത് ദേക്ഷിച്ചതായി കണ്ടു.

മുകളിൽ കാണുന്ന ഗീതങ്ങൾ സഹദേവന്മാരുടെ ജീവിതത്തിനും ദർശനങ്ങൾക്കും രൂപഭാവം നൽകുന്നതിന് സഹായം നൽകിയ അടിസ്ഥാനശിലകളാകുന്നു. ജീവിതത്തിന്റെ സമസ്ത മേഖലകളിലും ക്രിസ്തുവിനെ ലക്ഷ്യം വച്ച് ജീവിച്ച സഹദേവാർ സഭയുടെ വ്യാപത്തിന് പ്രേരകമായ ചാലകമായി ഇന്നും സജീവമായി നിലകൊള്ളുന്നു.

2. സഹനങ്ങളിലൂടെ നൽകുന്ന ക്രിസ്തു സാക്ഷ്യം

ക്രിസ്തുവിനെ സ്നേഹിക്കുന്നു എന്നു പറയുന്ന ആത്മീയതയ്ക്ക് സഹദേവാർ നൽകിയ വിശദീകരണമാണ് സഹനങ്ങളിലൂടെ ജീവിതത്തെ രൂപപ്പെടുത്തുക എന്നത്. ഇത് കത്താവിൽ നിന്ന് സ്വീകരിച്ച വഴിയാണ്. തങ്ങളുടെ ജീവിതവും ക്രിസ്തു ദർശനങ്ങളോട് ഏകീഭവിക്കുന്നതും താദാത്മ്യം പ്രാപിക്കുന്നതും ആയിരിക്കണമെന്ന് പീഡാനുഭവങ്ങളിലൂടെ സഹ

ദേവാർ കാണിച്ചുതരുന്നു.

ബുധൻ സന്ധ്യാ പ്രാർത്ഥനയിൽ കാണുന്ന കോലോയിൽ (കൃശിന്മേൽ സ്തമരണം നിങ്ങൾക്കായ്.) സഹദേവാർ! കുരിശ് മരത്തിന്മേൽ തല ചായിച്ചവൻ പിതാവിന്റെ വലത്തുഭാഗത്തിലുണ്ടു കൊണ്ടു നിങ്ങൾക്കായി കിരീടങ്ങളെ മൂടുന്നതു നിങ്ങൾ കണ്ടു. ഇതു നിമിത്തം യാതൊരു ഞെരുക്കങ്ങളെയും നിങ്ങൾ വകവെച്ചില്ല. നിങ്ങളുടെ കഴുത്തുകളുടെ രക്തത്തിൽ നിങ്ങളുടെ അവയവങ്ങളെ നിങ്ങൾ വെണ്മയാക്കി. എല്ലാ കഷ്ടതകളെയും നിങ്ങൾ അവഗണിക്കുകയും മിശിഹായുടെ സ്നേഹത്തെ നിങ്ങൾ പ്രിയപ്പെടുകയും ചെയ്തതിനാൽ നിങ്ങൾക്കു ഭാഗ്യം. കണ്ടാലും നിങ്ങളുടെ ഓർമ്മ സ്വർഗ്ഗത്തിലും ഭൂമിയിലും ശ്രേഷ്ഠപ്പെടുന്നു.

വ്യാഴം രാത്രിയിൽ (ആ സഹദേവാർ എങ്ങനെ വിധിയെ നേരിട്ടെ-.....നാഥാ!-രക്ഷിച്ചിടണമേ.) എന്ന ഗീത്തിൽ ഒരു ഭക്തൻ കർത്തൃസന്നിധിയിൽ എത്തിപ്പറയുന്നു. ഞങ്ങളുടെ നാഥനായ കർത്താവേ! സഹദേവന്മാരുടെ പോരാട്ടസ്ഥലത്തേക്ക് ഞാൻ പ്രവേശിച്ചു. അവർ വിധിക്കപ്പെടുന്നതു ഞാൻ കണ്ടു. അവരുടെ ശരീരം അഗ്നിയിൽ ദഹിക്കുകയും, ജഡം പിളർക്കപ്പെട്ട് വലിച്ച് എറിയപ്പെടുകയും ചെയ്തുവെങ്കിലും, അവരുടെ ഹൃദയം സന്തോഷിക്കുകയും മനസ്സ് ആനന്ദിക്കുകയും ചെയ്തിരുന്നു. യേശു തമ്പുരാനേ! നിനക്കു വേണ്ടി ഞങ്ങൾ മരിക്കുന്നു. ഞങ്ങളുടെ സഹായത്തിനായി വന്നു ഞങ്ങളെ രക്ഷിക്കണമെന്നു സഹദേവാർ പറയുന്നു.

തുടരും...

ഒരു പ്രകൃതി വിലാപം

പി. എം. ജേക്കബ് മെഴുവേലി

16

ബലേൽ പത്രിക

പരിസ്ഥിതി ദിനവും പരിസ്ഥിതി ഞായറും ഒക്കെ ആചരിക്കുന്ന നാം നമ്മുടെ നാടിന്റെ പൊതു അവസ്ഥയെപ്പറ്റി വേണ്ടത്ര ബോധവാന്മാരാകുന്നില്ല എന്നാണ് കാണുന്നത്. സർവ്വ ചരാചരങ്ങൾക്കുമായി ദൈവം സൃഷ്ടിച്ച ഭൂമി ഒരു ഗ്രഹം മാത്രമല്ല. അതു നമ്മുടെ ഗൃഹം കൂടിയാണ്. ഏതാണ്ട് അറുപത് കോടി പരവകളുടെയും അനേക കോടി ജീവജാലങ്ങളുടെയും ഗൃഹമാണ്. പക്ഷേ മനുഷ്യൻ അവന്റെ സുഖഭോഗങ്ങൾക്ക് വേണ്ടി മാത്രമാണ് ഭൂമിയെന്ന് ധരിച്ചവരായിരിക്കുന്നു. അർത്ഥമില്ലാത്ത ആഡംബരങ്ങൾക്കും സുഖഭോഗങ്ങൾക്കും വേണ്ടി ഭൂമിയെയും വായു മണ്ഡലത്തെയും മലിനമാക്കുന്നതിന് വല്ല പരിധിയുമുണ്ടോ? ഫലമോ, കൂടിവെള്ളത്തിൽ മാലിന്യം, പാനീയങ്ങളിൽ

വിഷാംശം, പാലിൽപ്പോലും ആരോഗ്യത്തിന് ഹാനികരമാകുന്ന പദാർത്ഥങ്ങളടങ്ങിയിരിക്കുന്നു പോലും. ഈ പോക്ക് എവിടെയാണ്? നൂറ്റാണ്ടുകളായി പൂർവ്വികർ ഫലഭൂയിഷ്ടമാക്കി എടുത്ത മണ്ണ്, രാസവളത്തിന്റെയും, കീടനാശിനികളുടെയും അമിത ഉപയോഗം മൂലം മലിനപ്പെട്ടിരിക്കുന്നു. അമിതലാഭത്തിനും സ്വാർത്ഥ മോഹത്തിനും വേണ്ടി മണ്ണിനെ മനുഷ്യൻ മലിനമാക്കി. ഈ മണ്ണിൽ നിന്നും ഊർന്നിറങ്ങുന്ന ജലത്തിൽ മാലിന്യം കലരുന്നു. ആ ജലം കൊണ്ട് നിർമ്മിക്കുന്ന പാനീയങ്ങളിൽ വിഷം കലരുന്നത് സ്വാഭാവികം. അല്ലാതെ പ്ലാച്ചിമട പോലുള്ള സ്ഥലങ്ങളിൽ കോളാ നിർമ്മിച്ചവർ വിഷം വെളിയിൽ നിന്നു കൊണ്ടുവന്ന് അതിൽ ചേർക്കില്ലെന്ന് കച്ചവടത്തിന്റെ ഹരീശ്രീ പഠിച്ചവർക്കറിയാം. എല്ലാം നാം തന്നെ വരുത്തിവെച്ചതു തന്നെ.

ജീവന്റെ നിലനിൽപ്പിനും തുടർച്ചയ്ക്കുമായി പ്രകൃതി ഒരുക്കിയിരിക്കുന്ന സംവിധാനങ്ങളിൽ ഉപഭോഗതൃഷ്ണയും സങ്കുചിത ചിന്തയും സ്വാധീനിക്കുന്നു. മനുഷ്യ ദുർവൃത്തികളും കൊളോണിയലിസത്തിന്റെയും വ്യവസായ വിപ്ലവത്തിന്റെയും കാലംതൊട്ട് നടത്തിപ്പോന്ന കയ്യേറ്റങ്ങളുടെ ഫലങ്ങളും ഇന്ന് വിനാശകരമായ കൊടും ഭീഷണിയായി തീർന്നിരിക്കുന്നു. ഈ ദുരവസ്ഥയ്ക്ക് പരിഹാരം ഉണ്ടാകേണ്ടതല്ലേ?

ഇനി പൊതു നിരത്തിലേക്കിറങ്ങിയാലോ വൃത്തിഹീനമായ പാതകൾ, മാലിന്യം കുമിഞ്ഞ് കൂടുന്ന പൊതുസ്ഥലങ്ങൾ, കൃമികളും കീടങ്ങളും പെറ്റ് പെരുകുന്ന ഓടകൾ, ഇരുവശങ്ങളും അവശിഷ്ടങ്ങൾക്കൊണ്ട് നിറഞ്ഞ നിരത്തുകൾ, വൃത്തിഹീനമായ മാർക്കറ്റുകൾ തുടങ്ങി ഏതു ദുർഗന്ധത്തെയും സഹിക്കാനോ സൗരഭ്യമായി ആസ്വദിക്കാനോ കഴിയുന്ന പുതിയ ജൈവിക പരിണാമത്തിലേക്ക് മാറാൻ കഴിയുന്നവരായി നാം രൂപാന്തരപ്പെട്ടിരിക്കുന്നു. വിജനങ്ങളായ സ്ഥലങ്ങൾ ജീവജാലങ്ങൾക്ക് അവകാശപ്പെട്ടതാണെന്നുള്ള ധാരണ മാറി, ഇന്ന് 'മാന്യന്മാരായ' പൗരന്മാർക്ക് മാലിന്യങ്ങൾ പായ്ക്കറ്റുകളിലാക്കി നിക്ഷേപിക്കുവാൻ ഒരുക്കിയിട്ടിരിക്കുന്ന സ്ഥലമായി മാറിയിരിക്കുന്നു. പ്രകൃതി അമ്മയാണെന്ന സങ്കല്പം നാം വിസ്മരിച്ചു കഴിഞ്ഞു. മൂലപ്പാൽ വറ്റിയ അമ്മയുടെ ചോരയാണ് നാം ഊറ്റി കുടിക്കുന്നത്. അടുത്ത തലമുറയ്ക്ക് ശ്വാസിക്കാൻ ഇത്തിരി ശുദ്ധവായു നാം കരുതേണ്ടതല്ലേ? കുടിക്കാൻ ഇത്തിരി ശുദ്ധജലം ബാക്കി വയ്ക്കേണ്ടതല്ലേ? പരിസ്ഥിതി ഞായർ ആചരിക്കുമ്പോൾ ഉറക്കെ ചിന്തിക്കേണ്ടതാണിത്.

അനുഭവദനങ്ങൾ



അഖില മലങ്കര ബസ് ക്യാബ് അസോസിയേഷൻ ക്യാമ്പിനോടനുബന്ധിച്ചു നടത്തിയ കലാമത്സരത്തിൽ സീനിയേഴ്സിന്റെ സിംഗിൾ സോങ്ങ് മത്സരത്തിൽ ഒന്നാം സ്ഥാനം കരസ്ഥമാക്കിയ റവ. ഫാ. കെ. ജി. ചെറിയാന്റെ സഹധർമ്മിണി ശ്രീമതി റോച്ചൽ ചെറിയാൻ.



തൃരുവചന ദീപ്തി



ഫാ. കോരൂത് ചെറിയാൻ തോട്ടുപുറം

I. പെന്തിക്കോസ്തി ഞായർ : (യോഹ. 15:1-14) മേയ് 23, 2010

പെന്തിക്കോസ്തി എന്ന പദത്തിന്റെ അർത്ഥം 'അൻപതാമത്തെ' എന്നാണ്. നീസാൻ മാസം 16-ാം തീയതിക്കുശേഷം 50-ാം ദിവസം ഈ പെരുന്നാൾ യഹൂദന്മാർ ആചരിച്ചിരുന്നു. കൊയ്ത്തുത്വവുമായി ആരംഭിച്ച ഈ പെരുന്നാൾ മോശയ്ക്ക് ന്യായപ്രമാണം ലഭിച്ചതിന്റെ ഓർമ്മയായി പെസഹായ്ക്ക് 50 ദിവസം കഴിഞ്ഞ് യഹൂദർ പെന്തക്കോസ്തി പെരുന്നാൾ ആചരിച്ചു തുടങ്ങി. പുതിയ നിയമത്തിൽ പരിശുദ്ധാത്മാവ് ശ്ലീഹന്മാരുടെ മേൽ അഗ്നിനാവുകളുടെ രൂപത്തിൽ ആവസിച്ച് ഈ ദിനമായിരുന്നു.

(1) ന്യായപ്രമാണവും പരിശുദ്ധാത്മാവും:-

സീനായ് പർവ്വതത്തിന്റെ താഴ്വരയിൽ യിസ്രായേൽ ജനം പ്രാർത്ഥനയോടെ കാത്തിരുന്നപ്പോൾ, മേഘത്തോടും, പുകയോടും മോശയ്ക്ക് ലഭിച്ചതാണ് ന്യായപ്രമാണം. സ്വന്തം മനസാക്ഷിക്കനുസരിച്ച് ശരി തെറ്റുകളെ വിവേചിച്ചിരുന്ന ജനത്തിന് മോശയാൽ ദൈവം നൽകിയതാണ് ന്യായപ്രമാണം. അത് അവരുടെ ജീവിതത്തെ ക്രമീകരിക്കുന്നതിനും സൃഷ്ടാവായ ദൈവവുമായി ഉടമ്പടിയിലും, ബന്ധത്തിലും, വിശുദ്ധിയിലും വർത്തിക്കുന്നതിനും ലഭ്യമായതുമായിരുന്നു. ന്യായപ്രമാണത്തിന് കീഴ്പ്പെടുന്നത് ദൈവത്തെ അനുസരിക്കുന്നതിന്റെയും, ജനം ദൈവജനമായി തീരുന്നതിന്റെയും അടയാളമായി യഹൂദർ പരിഗണിച്ചിരുന്നു. അതോടൊപ്പം അവരുടെ സാമൂഹിക ബന്ധങ്ങൾക്കും, നീതിന്യായ നടപടികൾക്കും, സുതാര്യതയും ഐക്യരൂപവും കൈവന്നു.

'പരിശുദ്ധാത്മാവ്' ശ്ലീഹന്മാരിൽ ആവസിച്ചതും യേശുലേമിൽ പ്രാർത്ഥനാപൂർവ്വം കാത്തിരുന്ന സന്ദർഭത്തിലാണ് ഇത് ബാഹ്യമായ അടയാളത്തോടുകൂടി-അഗ്നിനാവുകളുടെ രൂപത്തിലാണ് ആവസിച്ച്. ഇത് യേശുക്രിസ്തു നൽകിയ വാഗ്ദാനത്തിന്റെ പൂർത്തീകരണം കൂടിയായിരുന്നു. പരിശുദ്ധാത്മാവ് വരുന്ന് നമ്മെ "നമ്മെ സത്യത്തിലും വഴി നടത്തുവാനാണ്" (യോഹന്നാൻ 16:13) കൂടാതെ പ്രധാനമായും 3 ദൗത്യങ്ങൾ കൂടെ പരിശുദ്ധാത്മാവിനുണ്ട്. (1) പാപത്തെക്കുറിച്ച് ലോകത്തെ ബോധ്യപ്പെടുത്തും (2) ന്യായവിധിയെക്കുറിച്ച് ഓർമ്മിപ്പിക്കും. (3) നീതിയെക്കുറിച്ച് പഠിപ്പിക്കും (യോഹ. 16:9). ആത്മീകനൈവകാശപ്പെടുന്ന മനുഷ്യർ ആത്മാവിന്റെ ബോധ്യപ്പെടുത്തലിനും,

ന്യായപ്രമാണമാകുന്ന ദൈവകല്പനയ്ക്കും, മനസാക്ഷിയുടെ നീതീകരണത്തിനും ഒക്കെ അപ്പുറം പാപത്തെ നിർത്തിയിരിക്കുന്നു. ഒട്ടും പാപബോധമില്ലാത്ത മനുഷ്യരാൽ ലോകം പാപത്താൽ മലീമസമായിരിക്കുന്നു. അർഹിക്കുന്നവന് അർഹിക്കുന്നത് ലഭിക്കുന്നതാണ് 'നീതി'. എന്നാൽ ഇന്നിന്റെ നീതി തകിടം മറിഞ്ഞിരിക്കുന്നു. സ്വാർത്ഥതയും, സ്വജന പക്ഷപാതവും സ്വാധീന ശക്തിയും നീതിയേയും ന്യായത്തേയും കോട്ടിക്കളഞ്ഞിരിക്കുന്നു. ഒട്ടുമിക്ക വിശ്വാസികൾപോലും ന്യായവിധിയെക്കുറിച്ച് ധാരണയില്ലാത്തവരും ചിന്തിക്കാത്തവരുമാണ്. ന്യായവിധിയെക്കുറിച്ച് ഓർമ്മയുള്ളവൻ ന്യായപ്രമാണത്തെയും പരിശുദ്ധാത്മാവിന്റെ ദൗത്യത്തെയും അറിഞ്ഞ് അനുസരിക്കുകയും സ്വന്തം മനസാക്ഷിയെ വഞ്ചിക്കാതിരിക്കുകയും ചെയ്യും.

(2) മൂന്തിരി വള്ളിയും ശാഖകളും:-

വേദഭാഗത്തെ പ്രധാന ആശയം ക്രിസ്തുവും, പിതാവും ദൈവവും, ദൈവജനവും തമ്മിലുള്ള ബന്ധത്തെ വിശദമാക്കുക എന്നുള്ളതാണ്. അതിന് ആർക്കും ബോധ്യമാകുന്ന 'മൂന്തിരിവള്ളി' എന്ന ഒരു ഉദാഹരണം എടുത്ത് സമർത്ഥമായി അവതരിപ്പിച്ചിരിക്കുന്നു. ഇവിടെ ക്രിസ്തു മൂന്തിരി വള്ളിയും നാമാകുന്ന

ദൈവജനം ശാഖകളും, പിതാവാം ദൈവം ഉടയവനായ തോട്ടക്കാരു നുമാകുന്നു.

(a) മുറിക്കപ്പെടുന്ന ശാഖകളും മുറിവേൽക്കുന്ന വള്ളിയും :-

മുന്തിരി വള്ളിയും ശാഖകളും തമ്മിലുള്ള ബന്ധം ശരീരവും അതിലുള്ള അവയവങ്ങൾ തമ്മിലുള്ള ബന്ധം പോലെയാണ്. വള്ളിയില്ലാതെ ശാഖകൾക്ക് നിലനിൽപ്പില്ലാത്തതു പോലെ ശരീരമല്ലാതെ അവയവങ്ങൾക്ക് ജീവനില്ല. വള്ളിയും ശാഖയും തമ്മിലുള്ള ബന്ധം ഇത്രമാത്രം ദൃഢമാണെങ്കിലും ശാഖകൾ ഫലം കായ്ക്കുന്നില്ലെങ്കിൽ അതിനെ മുറിച്ചു മാറ്റുവാൻ അതിന്റെ ഉടയവൻ അവകാശവും അധികാരവും ഉണ്ട്. കൂടാതെ നല്ല ഫലം കായ്ക്കാത്ത ശാഖ മുറിച്ചു മാറ്റി ഫലം കായ്ക്കുന്ന ശാഖകൾ പുനസൃഷ്ടിക്കപ്പെടുവാൻ അവയെ സജ്ജീകരിക്കേണ്ടത് ഉടയവന്റെ ദൗത്യവുമാണ്. ഈ ദൗത്യ നിർവ്വഹണത്തിൽ മുറിയ്ക്കപ്പെടുന്നത് ഫലം കായ്ക്കാത്ത ശാഖയാണെങ്കിലും മുറിവേൽക്കുന്നത് ശാഖകൾക്ക് ജീവനെ പകരുന്ന വള്ളിയ്ക്കു കൂടിയാണ്. മുറിവ് നൊമ്പരപ്പെടുത്തുന്നതാണ്. നമ്മുടെ ഫലശൂന്യതയും നിർജ്ജീവതയും ക്രിസ്തുവിനെ എത്രമാത്രം നൊമ്പരപ്പെടുത്തുന്നുണ്ട് എന്ന് ചിന്തിക്കുക. ആ നൊമ്പരം സഹിക്കാൻ അവൻ തയ്യാറാണ്. എന്റെ ഫലശൂന്യതയെ, എന്നിൽ വളരുന്ന ഇത്തിൾ കണ്ണികളെ, എന്റെ മുരടിപ്പുകളെ തമ്പുരാൻ വെട്ടി ശരിപ്പെടുത്തുവോൾ ഏൽക്കുന്ന വേദന സഹിക്കാൻ നാം തയ്യാറാണോ? തോട്ടക്കാർക്ക് അഥവാ ഉടയവൻ പരിപാലിക്കപ്പെടുന്ന മുന്തിരിവള്ളിയിൽ വസിക്കുന്ന ശാഖയായി തീരുവാൻ നമുക്കിടയാകട്ടെ. എന്റെ ഫലശൂന്യതയാൽ തമ്പുരാൻ ഒരിക്കലായി മുറിവേറ്റ് ജീവനെ വെടി

ഞ്ഞവനാണ്. വീണ്ടും അവനെ മുറിച്ചെടുത്താൻ നാം ഇടം കൊടുക്കാതിരിക്കുക.

(b) സന്തോഷത്തിന്റെ പൂർണ്ണത :-

നമ്മുടെ സന്തോഷം പൂർണ്ണമാകുവാൻ ക്രിസ്തുവിന്റെ സന്തോഷം നമ്മിൽ ഇരിക്കണം. ക്രിസ്തുവിന്റെ സന്തോഷം എന്നിൽ ഇരിക്കുവാൻ നാം അവന്റെ സ്നേഹത്തിൽ വസിക്കണം. അവന്റെ സ്നേഹത്തിൽ നാം വസിക്കണമെങ്കിൽ നാം അവന്റെ കല്പനകൾ പാലിക്കണം. അവന്റെ തന്റെ പിതാവിന്റെ കല്പനകൾ പാലിച്ചുകൊണ്ടാണ് പിതാവിന്റെ സ്നേഹത്തിൽ വസിക്കുന്നത്. നാമെല്ലാവരും ദൈവത്തെ സ്നേഹിക്കുന്നു എന്ന് അവകാശപ്പെടുന്നവരാണ്. എന്നാൽ അവന്റെ കല്പനകൾ പ്രമാണിക്കുന്നവരാകുവാൻ നമുക്ക് കഴിയുന്നുണ്ടോ? അവന്റെ കല്പനകൾ പാലിച്ച് അവനെ സ്നേഹിപ്പാനും, തന്മൂലം നമ്മൾ ദൈവസ്നേഹത്തിലാകുവാൻ നമ്മുടെ സന്തോഷം ദൈവിക സന്തോഷമായി പൂർണ്ണതപ്പെടുവാനും ഇടവരട്ടെ!

II. പെന്തക്കോസ്തിക്കുശേഷം ഒന്നാം ഞായറാഴ്ച : (വി. യോഹ. 6:16-36) മേയ് 30, 2010

അഞ്ചപ്പം കൊണ്ട് അയ്യായിരത്തെ തൃപ്തരാക്കിയ സംഭവത്തിനുശേഷം വീണ്ടും അവന്റെ പിന്നാലെ കൂടിയ ജനസമൂഹത്തോടെ യേശു നടത്തുന്ന സംഭാഷണമാണ് ഇന്നത്തെ വേദഭാഗം. മനുഷ്യൻ വെറും നശിച്ചുപോകുന്ന ജീവന്റെ ഉടമകൾ മാത്രമല്ല നിത്യമായ ജീവന്റെ ഓഹരിക്കാർകൂടിയാണെന്നും അതിനാൽ തന്നെ ശാരീരിക ഭക്ഷണത്തെക്കാൾ ഉയരത്തിൽ നിന്നുള്ള ആത്മീകഭക്ഷണത്തെ അഥവാ നിത്യജീവന്റെ ഭക്ഷണത്തിനുവേണ്ടി അദ്ധ്വാനിപ്പാൻ ആഹ്വാനം ചെയ്യുന്നു. 'നിത്യജീവനെ'ക്കുറിച്ചും, താൻ 'ജീവന്റെ അപ്പമാകുന്നു' എന്നിവയെ സംബന്ധിച്ചും യേശു ഇവിടെ വിശദീകരിക്കുന്നു.

(1) യേശുവിനെ അന്വേഷിക്കുന്നവരുടെ മനോഭാവവും അതിനോടുള്ള യേശുവിന്റെ പ്രതികരണവും :-

മനുഷ്യന്റെ ഏതുഭാവവും തിരിച്ചറിയുവാൻ ദൈവത്തിനു സാധിക്കും. ഇവിടെ യേശുവിനെ അന്വേഷിക്കുന്നവരുടെ ഉദ്ദേശലക്ഷ്യം അവനിൽ നിന്നും തൃപ്തി വരുക എന്നുള്ളതാണ്. അഞ്ചപ്പം കൊണ്ട് അയ്യായിരത്തെ പോഷിപ്പിച്ച് യേശുവിന് തങ്ങളുടെ ദൈനംദിന ജീവിതത്തിലെ സകല ആവശ്യങ്ങളും നിറവേറ്റുവാൻ സാധിക്കുമെന്നും, തങ്ങളുടെ ലൗകിക ദുഃഖ-ദുരിതങ്ങൾക്ക് അവൻ പരിഹാരകനാകുമെന്നും അവൻ പ്രതീക്ഷിക്കുന്നു. അതിനാൽ തന്നെ താൻ മാറി മാറിപ്പോകുന്ന ഇടം തിരഞ്ഞുതിരഞ്ഞ് അവർ പിറകെ കൂടുന്നു. അവരോട് കർത്താവ് അവരുടെ മനോഭാവത്തെ വ്യക്തമായി തുറന്നുകാട്ടുന്നു. "നിങ്ങൾ എന്നെ അന്വേഷിക്കുന്നത് അടയാളം കണ്ടതുകൊണ്ടല്ല, അപ്പം ഭക്ഷിച്ച് തൃപ്തരായതുകൊണ്ടത്രെ". അടയാളം കണ്ട് അവനെ അന്വേഷിച്ചിരങ്ങിയ ആട്ടിയന്മാരും, വിദ്വന്മാരും അപ്പം തിന്ന് തൃപ്തരായിട്ടോ, അപ്പം തിന്ന് തൃപ്തരാകാം എന്നു കണ്ടിട്ടോ അല്ല മറിച്ച്, ദൈവപുത്രനെ കണ്ട് വണങ്ങി വന്ദിക്കുവാൻ വേണ്ടിയായിരുന്നു അവരുടെ പുറപ്പെടൽ. അതിൽ അവർ ലക്ഷ്യം പ്രാപിക്കുകയും ചെയ്തു.

ആധുനിക മനുഷ്യന്റെ ദൈവാനുഷ്ഠാനവും, അതിന്റെ പിന്നിലുള്ള അവന്റെ മനോഭാവവും തിരിച്ചറിയുന്ന കർത്താവിന്റെ പ്രതികരണവും വ്യത്യസ്തമാകുവാൻ തരമില്ല. നാം ഇന്നും അവനെ അന്വേഷിക്കുന്നത് നമ്മുടെ ലക്ഷ്യപ്രാപ്തിക്കു മാത്രമായിട്ടല്ലേ? നമ്മുടെ ലക്ഷ്യം നശ്വരമായ ഈ ലോക സുഖസൗകര്യങ്ങൾക്കും അർത്ഥ-അധികാര സ്ഥാനമാനങ്ങൾക്കും വേണ്ടി മാത്രമല്ലേ? അവനെ അനുഗമിച്ച്, അവനിൽ നിന്നും പഠിച്ച് ഗുണപരമായ മാറ്റം നമ്മുടെ ജീവിതത്തിൽ, ജീവിതശൈലിയിൽ വരുത്തി യേശുവിന്റെ ഭാവത്തോടെ ചേരുവാൻ നമ്മിൽ എത്ര പേർ ആഗ്രഹിക്കുന്നുണ്ട്? ക്ഷമയുടെയും, സഹനത്തിന്റെയും, പീഡയുടെയും, പങ്കുപറ്റിയതിന്റെയും ഒക്കെ ഭാവമാണ് ക്രിസ്തുവിൽ നിഴലിച്ചിരിക്കുന്നത്. അതിനാൽ തന്നെ നാം ആ ഭാവം നമ്മുടെ ജീവിതത്തിൽ അനുകരിപ്പാൻ ആഗ്രഹിക്കാതെ അത്ഭുതവും, സൗഖ്യവും, ശാരീരിക ആവശ്യങ്ങളുടെ തൃപ്തിപ്പെടുത്തലിനുമായി മാത്രമല്ലേ?

(2) യേശുവിനെ അന്വേഷിക്കുന്നവർക്കുണ്ടാകേണ്ട ഭാവവും, അതിനുള്ള കർത്താവിന്റെ ചില നിർദ്ദേശങ്ങളും :-

യേശുവിനെ അന്വേഷിക്കേണ്ടത് നശിച്ചുപോകുന്ന ആഹാരത്തിനുവേണ്ടിയാകരുത്. ഈ ലോകത്തിൽ നാം തേടുന്ന ഭൗതികമായ എല്ലാ സുഖസൗകര്യങ്ങളും നശിച്ചു പോകുന്ന പരിധിയിൽ വരുന്നതാണ്. ദൈവം മനുഷ്യനെ സൃഷ്ടിച്ചത് നശ്വരമായ ശരീരത്തോടുകൂടിയാണെങ്കിലും അതിനുള്ളിൽ അനശ്വരമായ ഒരാത്മാവോടുകൂടിയും കൂടെയാണ്. അതിനാൽ തന്നെ മനുഷ്യനെ സൃഷ്ടിച്ച തമ്പുരാൻ ബാഹ്യമായ അവന്റെ ശരീരത്തെക്കാൾ ദൈവചൈതന്യമായ ആന്തരിക മനുഷ്യന് പ്രാധാന്യം നൽകുന്നു. എന്നാൽ ഇന്ദ്രിയങ്ങളോടു സൃഷ്ടിക്കപ്പെട്ടിട്ടുള്ള മനുഷ്യൻ അവനിലുള്ള ആത്മീക ഭാവത്തോടു താരതമ്യപ്പെടുത്തുന്നതിനെക്കാൾ കൂടുതലായി ആഭിമുഖ്യം പുലർത്തുന്നത് ശാരീരികമായ ആവശ്യങ്ങളോടാണ്. അതിനാൽ തന്നെ ശരീരത്തിന്റെ സുഖസൗഖ്യങ്ങളും, വേദന, നൊമ്പരങ്ങളും അവൻ വലുതായി പരിഗണിക്കുന്നു. ഇവിടെയാണ് കർത്താവ് നശിച്ചുപോകുന്നതും നിലനിൽക്കുന്നതുമായ അവസ്ഥകളെക്കുറിച്ച് വ്യക്തമായി വിചേരിച്ച് പഠിപ്പിക്കുന്നത്.

നിത്യജീവനുവേണ്ടിയുള്ള അദ്ധ്വാനം മനുഷ്യന്റെ പ്രഥമവും പ്രധാനവുമായ കടമയും കർത്തവ്യവുമാണ്. ഇത് ദൈവത്തിന് ഇഷ്ടമുള്ളതും ദൈവം മനുഷ്യനിൽ നിന്നു പ്രതീക്ഷിക്കുന്നതുമായ പ്രവൃത്തിയാണ്. നിത്യജീവനുവേണ്ടിയുള്ള മനുഷ്യന്റെ അദ്ധ്വാനം പൂർണ്ണമാകുന്നത് ദൈവപുത്രനിൽ വിശ്വസിക്കുക എന്നുള്ളതാണ്. നിത്യജീവന്റെ ആഹാരം സ്വർഗ്ഗത്തിൽ നിന്നും ഇറങ്ങിയ സാക്ഷാൽ അപ്പമാകുന്നു. ഈ അപ്പം മോശ മരുഭൂമിയിൽ വെച്ച് സ്വർഗ്ഗത്തിൽ നിന്നും ഇറക്കി കൊടുത്ത് ‘മന്ന’ അല്ല. സാക്ഷാൽ സ്വർഗ്ഗത്തിൽ നിന്നും ഇറങ്ങിയ ദൈവപുത്രനായ ക്രിസ്തുവാണ് ഈ അപ്പം. ഈ അപ്പം ലോകത്തിന് ജീവൻ കൊടുക്കുന്നതും തന്നിൽ വിശ്വസിക്കുന്നവർക്കും തന്റെ അടുക്കൽ വരുന്നവർക്കും ഒരുന്നാളും വിശക്കുകയോ ദാഹിക്കുകയോ ചെയ്യാത്ത അനുഭവം നൽകുന്നതുമാണ്. യേശുവിനെ അന്വേഷിക്കുന്നവർക്കു വേണ്ടതായ ഭാവം നിത്യജീവനുവേണ്ടി

യുള്ള ആഗ്രഹവും അതിനായുള്ള പ്രവർത്തിയും, യേശു ക്രിസ്തു ദൈവപുത്രനാണെന്നുള്ള വിശ്വാസവും ദൈവപുത്രനായ ക്രിസ്തുതന്നെയാണ്. സ്വർഗ്ഗത്തിൽ നിന്നുള്ള സാക്ഷാൽ ജീവന്റെ അപ്പമെന്ന തിരിച്ചറിയവും അത്രെ.

III. പെന്തക്കോസ്തിക്കുശേഷം രണ്ടാം ഞായറാഴ്ച : (വി. മത്തായി 10:5-16) ജൂൺ 6, 2010

യേശു തന്റെ ശിഷ്യന്മാരെ തങ്ങളുടെ ഈ ലോക ദൗത്യം ഭരമേല്പിച്ച്, അധികാരപ്പെടുത്തി അയക്കുന്ന വേദഭാഗമാണിത്. യേശുവിന്റെ പ്രേഷിത പ്രവർത്തനത്തിൽ ഉൾക്കൊണ്ടിരുന്ന എല്ലാ ദൗത്യങ്ങളും തന്റെ ശിഷ്യന്മാരുടെ ദൗത്യത്തിലും ഉൾപ്പെടുത്തിയിരുന്നു. “സ്വർഗ്ഗരാജ്യം സമീപിച്ചിരിക്കയാൽ മാനസാന്തരപ്പെടുവിൻ” എന്ന യേശുവിന്റെ ദൗത്യത്തിലെ മുഖ്യസന്ദേശം തന്നെയാണ് ശിഷ്യന്മാരെയും ഭരമേല്പിച്ചിരിക്കുന്നത്. തങ്ങളുടെ പ്രേഷിത പ്രവർത്തനത്തിൽ അനുഷ്ഠിക്കേണ്ട നിഷ്ഠയും, ചിട്ടകളും വ്യക്തമായി അവരെ ധരിപ്പിക്കുന്നു. തങ്ങളുടെ ദൗത്യത്തെക്കുറിച്ച് സമൂലമായ ധാരണ അവർക്ക് നൽകിക്കൊണ്ടാണ് അവരെ കർത്താവയയ്ക്കുന്നത്. പ്രത്യേകിച്ച് അവരുടെ യാത്രയുടെ ഉദ്ദേശവും, ലക്ഷ്യവും വ്യക്തമായി അവരെ ധരിപ്പിക്കുന്നു.

(1) കാണാതെപോയ ആടുകളെ അന്വേഷിക്കുക.

യേശു തന്റെ 12 ശിഷ്യന്മാരെ അയച്ചുകൊണ്ട് അവരോട് ആജ്ഞാപിക്കുന്നത് “ജാതികളുടെ അടുക്കൽ പോകാതെയും, ശമരിയരുടെ പട്ടണത്തിൽ കടക്കാതെയും യിസ്രായേൽ ഗൃഹത്തിലെ കാണാതെപോയ ആടുകളുടെ അടുക്കൽ തന്നെ ചെല്ലുക” എന്നാണ്. പ്രേഷിത

പ്രവർത്തനത്തിന്റെ പ്രഥമവും, പ്രധാനവുമായ ദൗത്യം തങ്ങളുടെ ഇടയിൽ തന്നെയുള്ള കാണാതെപോയതിനെ, നഷ്ടപ്പെട്ടതിനെ അവഗണിക്കപ്പെട്ടതിനെ, അംഗീകരിക്കപ്പെടാത്തതിനെ അന്വേഷിച്ച് കണ്ടെത്തി മുഖ്യധാരയിലെത്തിക്കുക എന്നുള്ളതാണ്. മനുഷ്യനെ തേടിവരുന്ന ദൈവത്തിന്റെ ഉദ്ദേശലക്ഷ്യവും ഇതുതന്നെയാണ്. അവൻ “നീതിമാന്മാരെയല്ല, പാപികളെയത്രെ തേടിവന്നത്.” പക്ഷേ, ഇന്ന് പലപ്പോഴും ആധുനിക അപ്പോസ്തോലന്മാർക്ക് ഒട്ടും താല്പര്യമില്ലാത്ത ഒരു ദൗത്യമാണ് ഇത്. കാണാതെ പോയതിനെ അന്വേഷിക്കുന്നത് പലപ്പോഴും ആദായകരമല്ല. കാണാതെ പോയത് പലപ്പോഴും അവഗണിക്കപ്പെട്ടവരും, പാർശ്വവൽക്കരിക്കപ്പെട്ടവരും കൂടാതെ ദൗത്യത്തിൽ കൂടുതൽ റിസ്കെടുക്കേണ്ടി വരുന്നവരുമായ സംഗതിയുമായതിനാൽ പലരും ഇത്തരക്കാരെ അവഗണിച്ചുകൂയാറാണ് പതിവ്. എന്നാൽ ദൈവം ഭരമേൽപ്പിച്ച ദൗത്യത്തിൽ മുഖ്യമായിട്ടുള്ളത് ‘കാണാതു പോയ’തിനെ അന്വേഷിക്കലാണ് കൂടാതെ സ്വന്തം ചുറ്റുപാടുകളിൽ നഷ്ടപ്പെട്ടവർ അനേകരുള്ളപ്പോൾ; സ്വന്തം ഭവനത്തിൽ, കുടുംബത്തിൽ, ഇടവകയിൽ, നാം ഉൾപ്പെടുന്ന ചെറിയ സമൂഹത്തിൽ പലതരത്തിലും, കാരണത്താലും നഷ്ടപ്പെട്ടു പോയവർ ഇരുട്ടിൽ കഴിയുമ്പോൾ അതവഗണിച്ച് വിദൂരത്തിലെ പുഷ്ടിയുള്ള മേച്ചിൽപ്പുറങ്ങളിൽ ക്രിസ്തീയ ദൗത്യം നിർവ്വഹിക്കാൻ ഇച്ഛിച്ചാൽ അത് ദൈവത്താൽ ഭരമേൽപ്പിക്കപ്പെട്ട ദൗത്യനിർവ്വഹണമാകുമോ?

(2) യോഗ്യരെ അന്വേഷിക്കുക:-
 യേശു തമ്പുരാൻ ശിഷ്യന്മാരെ അയക്കുമ്പോൾ അവർക്ക് കൊടുക്കുന്ന നിർദ്ദേശങ്ങളിൽ

പ്രധാനപ്പെട്ട ഒന്നാണ് ഇത്. “ഏതു പട്ടണത്തിലോ, ഗ്രാമത്തിലോ കടക്കുമ്പോൾ, അവിടെ യോഗ്യൻ ആരെന്ന് അന്വേഷിക്കുക; അവിടുന്ന് പുറപ്പെടുവോളം, അവിടെ തന്നെ താമസിക്കുക.”

യോഗ്യരെ അന്വേഷിക്കേണ്ടതും, അവരുടെ കൂടെ തന്നെ പാർക്കേണ്ടതും ദൗത്യനിർവ്വഹണത്തിന്റെ വിജയനത്തിനനിവാര്യമാണ്. യോഗ്യർ ധനികരോ, ദരിദ്രരോ, പണ്ഡിതരോ, പാമരരോ എന്നൊരു വേർതിരിവ് ഇവിടെ കാണുന്നില്ല. ഒരു വൻ ദൈവസൃഷ്ടിയിൽ യോഗ്യനാകുന്നത്, ദൈവപ്രമാണങ്ങളുടെ ആചരണത്തിലൂടെയും, ധാർമ്മികമൂല്യങ്ങളുടെ പരിപാലനത്തിലൂടെയുമാണ്. ക്രിസ്തീയ ജീവിതത്തിനുടനീളം വെച്ചിട്ടുള്ള നാം ഓരോരുത്തരും ദൈവിക കൽപ്പനകളുടെ ആചരണത്തിലൂടെയും, ധാർമ്മിക മൂല്യങ്ങളുടെ പരിപാലനത്തിലൂടെയും യോഗ്യരായിത്തീരുകയും പിന്നീട് മറ്റുള്ളവരെ അതിലേക്ക് ആനയിക്കുകയും ചെയ്യുക. എന്നാൽ പലപ്പോഴും നാം യോഗ്യരല്ലാത്തതിനാൽ നമ്മുടെ സംസർഗ്ഗവും യോഗ്യന്മാരല്ലാത്തവരുമായി തീരാറുണ്ട്. നമ്മിൽ പലരും യോഗ്യരെ അന്വേഷിക്കുന്നതും, അവരെ കണ്ടെത്തുവാൻ നാം കണക്കുകൂട്ടുന്ന മാനദണ്ഡവും വെറും ഭൗതികവും, മാനുഷികവും ദൈവനീതിക്കു നിരക്കാത്തതുമാണ്. ധനവും,



പാരമ്പര്യവും, ബുദ്ധിവൈഭവവും, അധികാരവും ഈ ലോകമാന്യതയും ഒക്കെ നാം ഒരുവന്റെ യോഗ്യതയ്ക്ക് മാനദണ്ഡം വെയ്ക്കുകയും അവൻ ദൈവികപ്രമാണങ്ങളിൽ നിന്നും ധാർമ്മിക മൂല്യങ്ങളിൽ നിന്നും അകന്നവനാണെങ്കിലും അത്തരക്കാരെ യോഗ്യരെണെന്ന് വരോട് സഹവസിക്കുവാൻ നാം ഇഷ്ടപ്പെടുകയും ചെയ്യുന്നു. ഇത് നമ്മുടെ ദൗത്യത്തിന്റെ ലംഘനമാണ്.

(3) ചെന്നായ്ക്കളുടെ നടുവിലെ ആടുകൾ :-

യേശുക്രിസ്തു ശിഷ്യന്മാരെ സ്വർഗ്ഗരാജ്യ കെട്ടുപണിയ്ക്കായി അയക്കുമ്പോൾ പല നിർദ്ദേശങ്ങളും ഉപദേശങ്ങളും നൽകുന്നുണ്ട്. എന്നാൽ അവരുടെ പ്രേഷിത പ്രവർത്തിയിൽ അവർ നേരിടേണ്ടി വരുന്ന ഏറ്റവും വലിയ പ്രതിസന്ധിയെ സൂചിപ്പിക്കുന്നതാണ്, “ചെന്നായ്ക്കളുടെ നടുവിൽ ആടിനെ പ്പോലെ ഞാൻ നിങ്ങളെ അയക്കുന്നു” എന്ന്. ചെന്നാ

യ്ക്കൾക്ക് കൗശലത്തിന്റെയും, ക്രൂരതയുടെയും പ്രതീകമാണെങ്കിൽ, ആടുകൾ നിഷ്കളങ്കതയുടെയും, സൗമ്യതയുടെയും പ്രതീകമാണ്. ക്രിസ്തീയ പ്രേഷിത പ്രവർത്തി ആദായകരവും, ആനന്ദകരവുമല്ല. മറിച്ച് സഹനത്തിന്റെയും, പീഡയുടെയും, പ്രതിഷേധങ്ങളുടെയും, അസ്വസ്ഥതകളുടെയും ഒക്കെ അവസ്ഥയാണ്. അടിവരയിട്ട് കർത്താവ് സൂചിപ്പിക്കുന്നു. ഇവിടെ പതറാതെ പിടിച്ചു നിൽക്കുവാൻ പാമ്പിന്റെ ബുദ്ധിയും പ്രാവിന്റെ നിഷ്കളങ്കതയും അനിവാര്യമാണ്. അതിലുപരി ഈ പ്രതിസന്ധികളിൽ പ്രേഷിതരെ ശക്തരാക്കുന്നത് “ഞാൻ നിങ്ങളെ അയക്കുന്നു” എന്നുള്ള ദൃഢപ്രഖ്യാപനമാണ്. ‘ഈ ഞാൻ’ ദൈവപുത്രനായ മശിഹായാണ്. ഈ ലോകത്തിൽ നമുക്ക് വിശ്വസിക്കാവുന്നതും, ധൈര്യപ്പെടാവുന്നതും, അഭയപ്പെടാവുന്നതുമായ മറ്റേത് വാക്കുണ്ട് ഇതിൽ ശ്രേഷ്ഠമായത്? കർത്താവ് വിശ്വസ്തനും വാക്കുമാറാത്തവനുമാണ്. ഒരു പ്രേഷിത പ്രവർത്തകന്റെ ദൗത്യനിർവ്വഹണത്തിൽ പ്രവർത്തിക്കുന്നതും, തളർച്ചയിൽ താങ്ങുന്നതും പ്രതിസന്ധികളിൽ നിന്നും വിടുവിക്കുന്നതും അവനെ അയച്ച കർത്താവു തന്നെയാണ്. ചെന്നായ്ക്കളുടെ നടുവിലെ ആടുകളുടെ ദൗത്യം ചെന്നായ്ക്കളെ ആടുകളാക്കുക എന്നുള്ളതാണ്. അതിന് പ്രേഷിത പ്രവർത്തിയിൽ ചെന്നായ്ക്കളുടെ കൗശലവും, വക്രതയും, ക്രൂരതയും ഉപേക്ഷിച്ച് ആടിന്റെ സൗമ്യതയും, പാമ്പിന്റെ ബുദ്ധിയും, പ്രാവിന്റെ നിഷ്കളങ്കതയും കൈമുതലാക്കി അയക്കുന്നത് കർത്താവായെന്ന വിശ്വാസത്തോടും, ധൈര്യത്തോടും ദൗത്യം നിർവ്വഹിക്കുക.

IV. പെന്തക്കോസ്തിക്കുശേഷം മൂന്നാമത്തെ ഞായറാഴ്ച-(വി.യോഹന്നാൻ 6:35-46) ജൂൺ 13, 2010

അഞ്ചപ്പവും രണ്ടു മീനുംകൊണ്ട് അയ്യായിരത്തിലധികം ആളുകളെ തീറ്റി തൃപ്തിപ്പെടുത്തിയശേഷം കഹർനഹൂമിൽ എത്തിയ യേശുവിന്റെ സമീപം കൂടിവന്ന ജനത്തോടു സംസാരിക്കുന്നതാണ് ഇന്നത്തെ വേദഭാഗം. “ജീവന്റെ അപ്പം” എന്ന വിഷയമാണ് ഇവിടുത്തെ പ്രധാന ചിന്ത. ലൗകികമായ അപ്പത്തിന്റെ ആവശ്യം നിറവേറ്റിയതിനുശേഷമാണ് യേശു, ജീവന്റെ അപ്പത്തെക്കുറിച്ച് അവരെ പഠിപ്പിക്കുന്നത്. തന്നെ പിൻപറ്റിയവരെല്ലാം ലൗകിക അപ്പത്തിൽ ആകൃഷ്ടരായാണ് തന്റെ കൂടെ കൂടിയതെന്ന് കർത്താവിന് വ്യക്തമായി അറിയാമായിരുന്നു. ഇന്നും നമ്മിൽ അധികംപേരും നശ്വരമായ ലൗകികമായ അപ്പത്തിനു വേണ്ടിയാണ് സ്വർഗ്ഗീയ അപ്പമായ കർത്താവിനെ സമീപിക്കുന്നത്. അവൻ അനശ്വരതയുടെ-നിത്യതയുടെ സ്വർഗ്ഗീയ അപ്പം എനിക്ക് വാഗ്ദാനം ചെയ്തിട്ടും എന്റെ പ്രവർത്തിയും, ലക്ഷ്യവും ലൗകിക അപ്പത്തിനായി പരിമിതപ്പെടുത്തുന്നു.

(1) “ജീവന്റെ അപ്പം”

‘ജീവന്റെ അപ്പം’ യേശുക്രിസ്തുവാകുന്നു എന്ന് അവൻ തന്നെ പ്രഖ്യാപിക്കുന്നു. ഈ അപ്പം പ്രാപിക്കണമെങ്കിൽ, അവന്റെ അടുക്കൽ വരികയും, അവനിൽ വിശ്വസിക്കുകയും ചെയ്യണം. അങ്ങനെ അവന്റെ അടുക്കൽ വരികയും, അവനിൽ വിശ്വസിക്കുകയും ചെയ്താൽ ഒരിക്കലും വിശക്കാത്തതും ഒരുന്നാളും ദാഹിയാത്തതുമായ അവസ്ഥ കൈവരും. ‘ഒരിക്കലും’, ‘ഒരുന്നാളും’ എന്ന പ്രയോഗങ്ങൾ നിത്യതയെ സൂചിപ്പിക്കുന്നു. ഇതും വെറും മർത്ത്യ ശരീരത്തിന്റെ പരിമിതമായ ആവ

ശ്യത്തെ അല്ല മറിച്ച് ശരീരത്തോടെയിരുന്നാലും ശരീരം വിട്ടാലും, വിശപ്പും ദാഹവും തോന്നാത്ത ആത്മീയ ഉന്മേഷത്തിന്റെ അവസ്ഥ പ്രദാനം ചെയ്യുന്ന വാഗ്ദാനമാണ്. സാധാരണ അപ്പം ജീവൻ നിലനിർത്താൻ ആവശ്യമാണെങ്കിൽ ‘ജീവന്റെ അപ്പം’ നിത്യമായി ജീവൻ നിലനിർത്താൻ അനിവാര്യമാണ്. ജീവനക്കെറിച്ച് നിത്യജീവനെക്കുറിച്ചും വ്യക്തമായ കാഴ്ചപ്പാട് ഉണ്ടെങ്കിൽ മാത്രമേ ജീവന്റെ-നിത്യജീവന്റെ അപ്പത്തെക്കുറിച്ച് ബോധ്യമുള്ളവരും “ഉയരത്തിലുള്ളതു വാഞ്ചിപ്പിൻ” എന്ന വേദവാക്യം, ഭൗതികതയിൽ നിന്നും, ആത്മീയതയിലേക്കും, ജീവനിൽ നിന്നും നിത്യജീവനിലേക്കും വളരുവാനുള്ള ആഹ്വാനമാണ്. ജീവന്റെ അപ്പം വെറും ഉദരത്തിന്റെ വിശപ്പും ശരീരത്തിന്റെ ദാഹവും മാത്രം മാറ്റുന്നതല്ല. മനുഷ്യന്റെ ഭൗതികവും ആത്മീകവുമായ എല്ലാ ആവശ്യങ്ങളും നിറവേറ്റുവാൻ പര്യാപ്തമായതാണ്.

(2) സ്വർഗ്ഗത്തിൽ നിന്നും ഇറങ്ങിവന്ന ജീവന്റെ അപ്പം:-

“സ്വർഗ്ഗത്തിൽ നിന്നും ഇറങ്ങിയ ജീവന്റെ അപ്പം” എന്ന പ്രഖ്യാപനത്തിലൂടെ താൻ സാക്ഷാൽ ദൈവപുത്രനാണെന്നും, താനും പിതാവാം ദൈവവുമായുള്ള ബന്ധം സുദൃഢമാണെന്നും വ്യക്തമാക്കുന്നു. തന്നെ ലോകത്തിലേക്കയച്ച് പിതാവാം ദൈവമാണെന്നും ഇവിടെ താൻ ചെയ്യുന്ന പ്രവൃത്തികളെല്ലാം തന്നെ പിതാവാം ദൈവത്തിനുവേണ്ടിയും, ദൈവത്തിന്റെ ഹിതപ്രകാരവും ആണെന്ന് ഇവിടെ വ്യക്തമാക്കുന്നു. പുത്രനെകണ്ട് വിശ്വസിക്കുന്ന ഏവനും നിത്യജീവൻ ലഭിക്കണമെന്നും, അവസാനദിവസം പുനരുത്ഥാനത്തിന്റെ അനുഭവത്തിലേക്ക് അവരെ ആനയിക്കുകയും ചെയ്യണമെന്നാണ് പിതാവാം ദൈവ

ത്തിന്റെ ഇഷ്ടമെന്ന് ഇവിടെ ഉറപ്പിച്ചു പ്രഖ്യാപിക്കുന്നു.

പിതാവാം ദൈവത്തിന്റെ ഹിതപ്രകാരം ദൈവത്തോടുള്ള സമത്വം മുറുകെ പിടിക്കാതെ മനുഷ്യനായി, ക്രൂശിലെ മരണത്തോളം താഴ്ത്തി, ഈ ലോകത്തിലെ പീഡയും നിന്ദയും, പരിഹാസവും സഹിച്ച്, ജീവൻ വെടിഞ്ഞ് നമുക്ക് നിത്യജീവനെ പ്രധാനം ചെയ്തവനാണ് സ്വർഗ്ഗത്തിൽ നിന്നും ഇറങ്ങിയ ജീവന്റെ അപ്പമായ യേശു മശിഹാ ഇവിടെ പിതൃപുത്ര ബന്ധത്തിന്റെ ശ്രേഷ്ഠമായ ഭാവം നമുക്ക് കാണാം.

നമ്മുടെ പിതൃ-പുത്രബന്ധത്തിന്റെ, മക്കളും മാതാപിതാക്കളും തമ്മിലുള്ള ബന്ധത്തിന്റെ അവസ്ഥ ഇന്ന് എവിടെ നിൽക്കുന്നു? ജീവനും, ജീവിതവും മുഴുവൻ നമ്മെ വളർത്തുവാനും, വലുതാക്കുവാനും ക്ലേശിച്ച നമ്മുടെ മാതാപിതാക്കളോടുള്ള കടമയും, കർത്തവ്യവും, പ്രതികരണവും ഏതു തരത്തിൽ? ഉപയോഗശൂന്യമായ പാഴ് വസ്തുക്കളുടെ അവസ്ഥയിൽ മാതാപിതാക്കളെ തള്ളിയിട്ടുള്ള എത്ര മക്കൾ നമ്മുടെ ഇടയിലുണ്ട്? മാതാപിതാക്കളുടെ കണ്ണീരൊപ്പാതെ, നാം ദൈവസന്നിധിയിൽ എത്ര കണ്ണീരൊഴുക്കിയാലും അതിന് യാതൊരു ഫലവും ലഭിച്ചു എന്ന് വരികയില്ല. നമ്മുടെ കാണപ്പെടുന്ന ദൈവവും, ദൈവത്തിങ്കലേക്ക് നമ്മെ ആനയിച്ചവരുമാണ് നമ്മുടെ മാതാപിതാക്കൾ. ദൈവപുത്രൻ പിതാവാം ദൈവത്തിന്റെ ഇഷ്ടം നിറവേറ്റുവാൻ അവലംബിച്ച വഴികൾ നമ്മുടെ ജീവിതത്തിലും അനുവർത്തിക്കുവാൻ നാം ബാധ്യസ്ഥരല്ലേ?

“താൻ സ്വർഗ്ഗത്തിൽ നിന്നും ഇറങ്ങിവന്ന അപ്പമാകുന്നു” എന്ന യേശുവിന്റെ വെളിപ്പെടുത്തൽ യഹൂദന്മാർക്ക് ഉൾക്കൊള്ളുവാൻ കഴിയുന്നില്ല.

അവന്റെ മാതാപിതാക്കൾ തങ്ങളുടെ ഇടയിലുള്ളവരാണ് എന്നുള്ളതാണ്. പലപ്പോഴും ഭൗതിക നന്മകൾ പോലും അംഗീകരിപ്പാൻ പരിമിതികളും, മുൻവിധികളും അവലംബിക്കാറുള്ള നാം ഈ യഹൂദന്മാരിൽ നിന്നും വ്യത്യസ്തരല്ല. നമ്മുടെ അറിവും അനുഭവവും വെച്ച് എല്ലാക്കാര്യങ്ങളും വിലയിരുത്തുവാൻ ശ്രമിച്ചാൽ അത് പൂർണ്ണവും തെറ്റില്ലാത്തതുമാണെന്ന് ധരിക്കരുത്. യേശുവിനെ വെറുമൊരു മനുഷ്യനായി മാത്രം കാണുവാൻ യഹൂദന്മാർക്ക്, അവനെ ദൈവപുത്രനായോ, സ്വർഗ്ഗത്തിൽ നിന്നും ഇറങ്ങിവന്നവനായോ അംഗീകരിപ്പാൻ, അറിഞ്ഞോ, അറിയാതെയോ അവരുടെ അജ്ഞത സമ്മതിക്കുന്നില്ല. ആധുനിക കാലത്തും, ക്രിസ്തുവിനെ വെറും ഒരു സാമൂഹിക പരിഷ്കർത്താവായി മാത്രം സ്വീകരിക്കുന്ന അനേകരുണ്ട്. യേശു തന്നെ വെളിപ്പെടുത്തുന്നതുപോലെ തന്റെ പിതാവിനാൽ ആകർഷിക്കപ്പെടാത്തവരാരും തന്റെ അടുക്കൽ വരുവാൻ സാധ്യമല്ല. യേശുവിനെ “ജീവന്റെ അപ്പമായും”, സ്വർഗ്ഗത്തിൽ നിന്നും ഇറങ്ങിയ അപ്പമായും” അങ്ങനെ സാക്ഷാൽ “ദൈവപുത്രനായും” അംഗീകരിച്ച് സ്വീകരിപ്പാൻ പിതാവിനാൽ ആകൃഷ്ടരായി തീരുവാൻ ഏവർക്കും ഇടയാകട്ടെ !

സ്വീകരണം നൽകി

ബുധനൂർ :- പരി സഭയിൽ മേല്പട്ടസ്ഥാനത്തേക്ക് പുതുതായി അഭിഷിക്തനായ യാക്കോബ് മാർ ഏലിയാസ് മെത്രാപ്പോലീത്താക്ക് മാതൃ ഇടവകയായ ബുധനൂർ സെന്റ് ഏലിയാസ് പള്ളിയുടെ നേതൃത്വത്തിൽ ഊഷ്മളമായ സ്വീകരണം നൽകി. 15-ാം തീയതി വൈകിട്ട് 4 മണിക്ക് പരമല സെമിനാരിയിൽ നിന്നും അഭിവന്ദ്യ തിരുമേനിയെ നിരവധി വാഹനങ്ങളുടെ അകമ്പടിയോടെ ബുധനൂർ സെന്റ് പോൾസ് മാർത്തോമ്മാ പള്ളി ജംഗ്ഷനിലേക്ക് സ്വീകരിക്കുകയും അവിടെനിന്ന് വാദ്യമേളങ്ങളുടെയും മുത്തുക്കൂടകളുടെയും ഇരുചക്ര വാഹനങ്ങൾ തുടങ്ങിയവയുടെ അകമ്പടിയോടെ സ്വീകരണ സമ്മേളന നഗരിയിലേക്ക് സ്വീകരിക്കുകയും ചെയ്തു. തുടർന്ന് അഭി. തോമസ് മാർ അത്താനാസിയോസ് തിരുമേനിയുടെ അദ്ധ്യക്ഷതയിൽ കൂടിയ യോഗം പ്രതിപക്ഷ നേതാവ് ശ്രീ. ഉമ്മൻ ചാണ്ടി ഉദ്ഘാടനം ചെയ്തു. ശ്രീ. പി. സി. വിഷ്ണുനാഥ് MLA അനുമോദന പ്രസംഗം നടത്തി. ഭദ്രാസന സെക്രട്ടറി റവ. ഫാ. മാത്യു വർഗീസ്, റവ. ഫാ. ജേക്കബ് ജോൺ, റവ. ഫാ. നൈനാൻ വി. ജോർജ്ജ്, റവ. ഫാ. മത്തായി കുുന്നിൽ, റവ. ഫാ. തോമസ് വർഗീസ് അമയിൽ, റവ. ഫാ. മാത്യു ഏബ്രഹാം, റവ. ഫാ. സൈമൺ വർഗീസ്, ശ്രീ. എ. ജി. രാജൻ, അഡ്വ. വിശ്വംഭര പണിക്കർ, ശ്രീ. സണ്ണി പുഞ്ചമണ്ണിൽ, ഡോ. ജിബി ജോർജ്ജ്, ശ്രീ. കെ. എൻ. വിശ്വനാഥൻ, ശ്രീ. വി. കെ. വാസുദേവപണിക്കർ, ശ്രീ. എ. ആർ. വരദരാജൻ നായർ, ശ്രീ. സോമശേഖര കാരണവർ, ശ്രീമതി ശ്രീദേവി, ശ്രീ. വി. ജി. വിജയൻ, ശ്രീ. കെ. രഘുനാഥ് എന്നിവർ ആശംസാപ്രസംഗം നടത്തി. ഇടവക വികാരി റവ. ഫാ. ബിജു ടി. മാത്യു സ്വാഗതവും ട്രസ്റ്റി ശ്രീ. സി. സി. തോമസ് കൃതജ്ഞതയും രേഖപ്പെടുത്തി. ശ്രീ. സജി പട്ടരൂരം അഭിവന്ദ്യ തിരുമേനിയുടെ ജീവിതരേഖ സമർപ്പിച്ചു. ഇടവക സെക്രട്ടറി ശ്രീ. സാബു പട്ടരൂരം അഭിവന്ദ്യ തിരുമേനിയെ ഹാരം അണിയിച്ചു. 16-ാം തീയതി അഭിവന്ദ്യ തിരുമനസുകൊണ്ട് വി. കുർബ്ബാന അർപ്പിച്ചു.



വി. യൂദാശ്ശീഹായുടെ പ്രേഷിത പ്രവർത്തനങ്ങൾ

ഫാ. സി. ഡി. തോമസ് വടകോട്

ഭൗതികജ്ഞാനികളുടെ ആത്മരക്ഷയുടെ കാര്യത്തിൽ അതീവ ശുഷ്കാന്തി കാണിച്ചിരുന്ന അപ്പോസ്തോലനായിരുന്നു വി. യൂദാ തദ്ദേവസ്. അത്യാവശ്യം സന്ദർഭങ്ങളിലെല്ലാം മറ്റ് അപ്പോസ്തോലന്മാരുമായി ഇടപഴകാൻ വി. യൂദാശ്ശീഹാ സമയവും സന്ദർഭവും കണ്ടെത്തിയിരുന്നു. ജറുസലേം സുന്നഹദോസിൽ വി. യൂദായും സംബന്ധിച്ചിരുന്നു. ജറുസലേമിന്റെ നാശത്തിനു മുമ്പ് (A.D. 70) തന്നെ വി. യൂദാ തദ്ദേവസ് യറുശലേമിൽ എത്തിയതിന് തെളിവുകളുണ്ട്. വി. യൂദാശ്ശീഹായുടെ സഹോദരൻ യാക്കോബിനെ ജറുസലേമിലെ ബിഷപ്പായി തെരഞ്ഞെടുത്ത അവസരത്തിൽ (A.D. 62) യൂദാശ്ശീഹായുടെ സഹായ സഹകരണങ്ങൾ ഉണ്ടായിരുന്നുവെന്ന് സുപ്രസിദ്ധ ചരിത്രകാരനും ബിഷപ്പും വിശുദ്ധനുമായിരുന്ന എവുസേബിയോസ് രേഖപ്പെടുത്തിയിട്ടുണ്ട്.

വി. യൂദാ തദ്ദേവസ് എഡേസായിൽ

വി. യൂദാ തദ്ദേവസും വി. തോമാശ്ശീഹായും ആത്മാർത്ഥ സുഹൃത്തുക്കളായിരുന്നു. തോമാശ്ശീഹായുടെ നിർദ്ദേശാനുസരണം യൂദാശ്ശീഹാ കരമാർഗ്ഗം യാത്രചെയ്ത് A.D. 43 ൽ എഡേസായിൽ എത്തി. ബോധരഹിതനായി കിടന്നിരുന്ന അബ്ഗാർ രാജാവിനെ സുഖപ്പെടുത്തുന്നു. രോഗാതുരമായി തങ്ങളുടെ മുറിയിൽ അതേവരെ കഴിഞ്ഞിരുന്ന രാജാവിന്റെ ചില ബന്ധുവിശ്വാസികളും അത്ഭുതകരാംവിധം ആ സമയം തന്നെ രോഗവിമുക്തരായി.

യേശുവിന്റെ പരസ്യശുശ്രൂഷയുടെ സമയത്ത് യഹൂദന്മാർ യേശുവിനെ കല്ലെറിഞ്ഞു കൊല്ലുവാൻ അവസരം നോക്കുന്നു എന്നറിഞ്ഞിരുന്ന അബ്ഗാർ രാജാവ് യേശുവിനെ തന്റെ രാജ്യത്തേക്കു ക്ഷണിച്ചിരുന്നു. തന്റെ രാജ്യത്തിൽ സസുഖം താമസിച്ചു പ്രവർത്തിക്കാമെന്നും യാതൊരപകടവും ഉണ്ടാവുകയില്ലെന്നും വാഗ്ദാനം ചെയ്താണ് അദ്ദേഹം കത്തെഴുതിയിരുന്നത്. കൂടാതെ യേശുക്രിസ്തു ദൈവപുത്രനാണെന്നും തന്റെ രോഗം സൗഖ്യമാക്കുവാൻ മതിയായവനാണെന്നുമുള്ള വിശ്വാസത്തോടെയാണ് എഴുത്ത് സമാപിക്കുന്നത്. അബ്ഗാർ രാജാവിന്റെ ആത്മാർത്ഥതയെ കർത്താവ് അഭിനന്ദിക്കുകയും

എന്നാൽ ഉടനെ എഡേസായിൽ എത്തുവാൻ സമയമില്ലെന്നും, യഥാസമയം തന്റെ ശിഷ്യന്മാരിൽ ഒരാളെ അയക്കാമെന്നുമുള്ള വാഗ്ദാനം യേശു മറുപടിയായി നൽകിയിരുന്നു. ഈ വാഗ്ദാനം തോമാശ്ശീഹായുടെയും യൂദാശ്ശീഹായുടെയും മുമ്പാകെയാണ് യേശു നൽകിയിരുന്നത്. അബ്ഗാർ രാജാവിന് യേശു ക്രിസ്തു നൽകിയ വാഗ്ദാനം നിറവേറ്റുവാൻ തോമാശ്ശീഹായുടെ താല്പര്യമനുസരിച്ചാണ് യൂദാശ്ശീഹാ എഡേസായിൽ എത്തിയത്. രോഗ വിമുക്തനായ അബ്ഗാർ രാജാവ് തന്റെ രാജ്യം മുഴുവനും സുവിശേഷം പ്രസംഗിക്കുവാൻ വേണ്ടതായ എല്ലാ സഹായങ്ങളും യൂദായ്ക്ക് നൽകി. യൂദാ തദ്ദേവസ് എഡേസായിൽ വിതച്ച ദൈവവചനം നൂറുമേനി ഫലം നൽകി.

യൂദാശ്ശീഹാ അർമീനിയായിൽ

എഡേസായിൽ നിന്നും യൂദാ തദ്ദേവസ് അർമീനിയായിൽ എത്തി. ഇവിടെ ക്രിസ്തു മതം പ്രചരിപ്പിച്ചതു യൂദാശ്ശീഹാ ആയിരുന്നു. A.D 300 -ാം ആണ്ടിൽ അർമീനിയായുടെ രാജാവ് ടിരിഡേറ്റ്സ് (Tiridates) ക്രിസ്തുമതം സ്വീകരിച്ചു. വി. ഗ്രിഗറി ആയിരുന്ന (St. Gregory of

the Illuminator) രാജാവിനെ സ്നാനപ്പെടുത്തിയത്. അധികം താമസിയാതെ ടിരിഡേറ്റ്സ് തന്റെ രാജ്യം ഒരു ക്രിസ്ത്യൻ രാജ്യമായി പ്രഖ്യാപിച്ചു. ലോകത്തിലെ പ്രഥമ ക്രിസ്ത്യൻ രാജ്യമെന്ന പദവി അങ്ങനെ അർമീനിയായ്ക്ക് ലഭിച്ചു.

അർമീനിയായിൽ ക്രിസ്തുമതത്തിനു വിത്ത് വിതച്ചത് യൂദാ തദ്ദേവസ് ആയിരുന്നെങ്കിലും മറ്റ് ക്രിസ്തു ശിഷ്യന്മാരായ അന്ത്രയോസ്, സൈമൺ, ബർത്തലോമിയ, മത്തിയാസ് എന്നിവരും ഇവിടെ വചനഘോഷണം നടത്തിയുരുന്നതായി അർമീനിയക്കാർ അവകാശപ്പെടുന്നു.

യൂദാശ്ശീഹാ പേർഷ്യയിൽ

A.D.-66 ൽ വി. സൈമണും അർമീനിയായിൽ എത്തുന്നു. തുടർന്നുള്ള യൂദാശ്ശീഹായുടെ പ്രവർത്തനം സൈമണോയൊപ്പമായിരുന്നു. പേർഷ്യയിൽ ക്രിസ്തു മതപ്രചരണത്തിനു സൈമണോടൊപ്പമായിരുന്നു യൂദാശ്ശീഹാ പോയതും. A.D 66ൽ പേർഷ്യ ഭരിച്ചിരുന്ന രാജാവ് വൊളോഗാസസ് ഒന്നാമൻ (Vologases I) ആയിരുന്നു. ഇദ്ദേഹം ക്രിസ്തുമതത്തിനെതിരായിരുന്നുവെങ്കിലും ശിഷ്യന്മാരുടെ അൽഭുതപ്രവർത്തികളിലൂടെ രാജാവിനെയും കുടുംബാംഗങ്ങളെയും കൂടാതെ പട്ടണത്തിലുള്ള അറുപതിനായിരത്തിൽപരം ജനങ്ങളെയും മാനസാന്തരപ്പെടുത്തി ക്രിസ്തുമതത്തിൽ ചേർത്തു.

ശ്ലീഹന്മാർ സുവാനിയിൽ

A.D. 79 ൽ യൂദാശ്ശീഹായും സൈമൺ ശ്ലീഹായും ബാബിലോൺ നഗരംവിട്ട് സുവാനീരി (Suvanir) എന്ന പട്ടണത്തിൽ

തങ്ങളുടെ പ്രേഷിതപ്രവർത്തനം ആരംഭിച്ചു. അവരുടെ പ്രയത്നം നിഷ്ഫലമാകുവാൻ തക്കവണ്ണം ശത്രുക്കൾ വളരെ ശക്തമായി എതിർവചനങ്ങൾ നടത്തിയിരുന്നു. ശത്രുക്കൾ നിഷ്കരുണം അവരെ ഉപദ്രവിച്ചു. തങ്ങളുടെ അന്ത്യനാളുകൾ അടുത്തിരിക്കുന്നുവെന്ന് മാലാഖ ശിഷ്യന്മാർക്ക് ദർശനമരുളി. യൂദാ ശ്ലീഹാ ആരവമുയർത്തി സൈമൺ ശ്ലീഹായോട് പറഞ്ഞു “നമ്മുടെ കർത്താവ് ഇതാ നമ്മെ വിളിക്കുന്നു.” ഇതായിരുന്നു യൂദാശ്ശീഹായുടെ അന്ത്യവചനങ്ങൾ.

ശ്ലീഹന്മാരെ ശത്രുക്കൾ നിഷ്കരുണം വധിച്ചു എന്ന് വാർത്ത കേട്ട രാജാവ് അതീവ ദുഃഖിതനായി. ഉടൻ തന്നെ വിശുദ്ധന്മാരുടെ മൃതശരീരങ്ങൾ അത്യാദരവോടെ തന്റെ പട്ടണത്തിലേക്കു മാറ്റി. അവരുടെ ബഹുമാനാർത്ഥം അതിമനോഹരമായ ഒരു ദേവാലയം സുവാനീരിൽ പണിതുയർത്തുകയും ചെയ്തു. കാലാന്തരത്തിൽ വി. യൂദാതദ്ദേവസിന്റെ പുണ്യദേഹം സുവാനീരിൽ നിന്നും റോമിലേക്ക് കൊണ്ടുവന്നു വി. പത്രോസിന്റെ ബസ്ലിക്കായിൽ സൂക്ഷിച്ചിട്ടുണ്ട്. അന്നുമുതൽ വി. പത്രോസിന്റെ ബസ്ലിക്കായിൽ യൂദാശ്ശീഹായെ വണങ്ങി വരുന്നു. മലങ്കര ഓർത്തഡോക്സ് സഭയിൽ വി. യൂദാ ശ്ലീഹായുടെ നാമത്തിൽ സ്ഥാപിക്കപ്പെട്ട ആദ്യത്തെ ദേവാലയമാണ് തലവൂർ സെന്റ് ജൂഡ് ചാപ്പൽ.

ആദരാഞ്ജലികൾ



മലങ്കര ഓർത്തഡോക്സ് സഭയുടെ മുൻ അസ്സോസിയേഷൻ സെക്രട്ടറിയായും അൽമായ ട്രസ്റ്റിയായും വളരെക്കാലം സേവനമനുഷ്ഠിച്ച **പി. സി. ഏബ്രഹാം പടിഞ്ഞാറേക്കര** നിര്യാതനായി.



പത്തളം ആലുംമുട്ടിൽ പരേതനായ ഫാ. എ. എം. വർഗ്ഗീസിന്റെ സഹധർമ്മിണി **ശോശാമ്മ വർഗ്ഗീസ് (94)** നിര്യാതയായി.



മലങ്കര ഓർത്തഡോക്സ് സുറിയാനി സഭ ഇടുക്കി ഭദ്രാസനാധിപൻ അഭിവന്ദ്യ മാത്യൂസ് മാർ തേവോദോസിയോസ് മെത്രാപ്പോലീത്തായുടെ മാതാവും, പാണ്ടങ്കരി പുഞ്ചായിൽ പി. എം. ജോർജിന്റെ സഹധർമ്മിണിയുമായ **ഏലിയാമ്മ ജോർജ് (78)** നിര്യാതയായി.

മെലേൻ പത്രികയുടെ ആദരാഞ്ജലികൾ.

വി. പൗലോസിന്റെ കുടുംബ ദർശനം

ഫാ. പി. കെ. കോശി



വി. പൗലോസ് ശ്ലീഹാ കുടുംബജീവിതത്തെക്കുറിച്ച് പ്രധാനമായും പ്രതിപാദിച്ചിരിക്കുന്നത് കോരിന്ത്യ, എഫേസ്യ ലേഖനങ്ങളിലാണ്. എഫേസ്യ ലേഖനം 5-ാം അദ്ധ്യായത്തിൽ കുടുംബജീവിതത്തെക്കുറിച്ച് വളരെ ഭംഗിയായി പ്രതിപാദിച്ചിരിക്കുന്നു. ലേഖനങ്ങളുടെ രാജ്ഞി എന്നറിയപ്പെടുന്ന എഫേസ്യ ലേഖനത്തിൽ ദൈവശാസ്ത്രപരമായ ഉന്നത നിലവാരം നിലനിർത്തുന്നതോടൊപ്പം ക്രിസ്തുവിന്റെ രക്ഷാ സിദ്ധാന്തം വളരെ വിശാലമായ അർത്ഥത്തിൽ അവതരിപ്പിച്ചിട്ടുണ്ട്. വിശ്വവ്യാപകമായ ക്രിസ്തീയ സഭയുടെ സ്ഥാനവും ദൗത്യവും വളരെ ഭംഗിയായി എഫേസ്യ ലേഖനത്തിൽ വ്യക്തമാക്കിയിരിക്കുന്നു. കുടുംബബന്ധങ്ങളെ സ്പർശിക്കുന്ന സാരവത്തായ അനേകം ചിന്തകൾ ഈ ലേഖനത്തിലുണ്ട്. നിരൂപകനായ Jillicker പറഞ്ഞിരിക്കുന്നത് “എഫേസ്യ ലേഖനം ഒരു ലേഖനം എന്നതിനെക്കാൾ ഒരു പ്രബോധനമാണ്- സുവിശേഷത്തിന്റെ മഹത്വത്തെക്കുറിച്ചുള്ള പ്രബോധനം. ഈ സുവിശേഷം മനുഷ്യരിലുള്ള എല്ലാ പഴകിയ വൈരുദ്ധ്യങ്ങളെയും സമന്വയിപ്പിക്കുന്നതും രക്ഷ സുനിശ്ചിതമാക്കിത്തീർക്കുന്ന ഏക സഭയുടെ മഹത്വത്തെ വെളിപ്പെടുത്തുന്നതുമാണ്. മാത്രമല്ല ആ സഭയുടെ അംഗങ്ങൾ എപ്രകാരം ജീവിതത്തെ ക്രമീകരിച്ചു വർത്തിക്കണമെന്നുള്ള തത്വങ്ങൾ ഉൾക്കൊള്ളുന്നതുമാണ്.

വിവാഹത്തെപ്പറ്റി 1 കോരി. 7-ാം അദ്ധ്യായത്തിൽ പറഞ്ഞിരിക്കുന്നതിൽ നിന്നും തികച്ചും വ്യത്യസ്തമായ ഒരു കാഴ്ചപ്പാടാണ് എഫേസ്യ ലേഖനത്തിൽ, വിവാഹം ചെയ്യാതിരിക്കുന്നത് ആശാസ്യമായിട്ടുള്ളത് എന്ന് കോരിന്ത്യ ലേഖനം പറയുമ്പോൾ ദാവത്യ ബന്ധത്തെ ഏറ്റം ഉൽകൃഷ്ടമായി എഫേസ്യ ലേഖനത്തിൽ ചിത്രീകരിയ്ക്കുന്നു.

സമൂഹത്തിന്റെ അടിത്തറ കുടുംബമാണ്. സാമൂഹിക ബന്ധത്തെപ്പറ്റി പൊതുവായി പറഞ്ഞശേഷം സമൂഹത്തിന്റെ അടിസ്ഥാനഘടകമായ കുടുംബത്തിലേക്ക് പൗലോസ് തിരിയുന്ന ഭാഗമാണ് എഫേ. 5 ൽ പൗലോസ് ഈ ലേഖനം എഴുതുമ്പോൾ കുടുംബബന്ധത്തെക്കുറിച്ചുള്ള പ്രബോധനം ഏറ്റം ആവശ്യമായിരുന്നു. കെട്ടുറപ്പില്ലാത്ത കുടുംബബന്ധമായിരുന്നു അന്നത്തെ സമൂഹത്തിൽ. യഹൂദസമൂഹത്തിൽ സ്ത്രീകൾക്ക് യാതൊരു സ്ഥാനവും നൽകിയിരുന്നില്ല. ഇന്നത്തെ സമൂഹത്തിലും കെട്ടുറപ്പ് നഷ്ടപ്പെട്ടിരിക്കുന്ന കുടുംബബന്ധങ്ങൾ. ന്യായപ്രമാണത്തിലെ പത്താം കലപനയിൽ അയൽക്കാരന്റെ കാളയുടെയും കഴുതയുടെയും മറ്റ് സാധനങ്ങളുടെയും കൂട്ടത്തിൽ ആയിരുന്നു ഭാര്യയെപ്പറ്റി പറഞ്ഞിട്ടുള്ളത്. മിഷ്നായിൽ രേഖപ്പെടുത്തിയിട്ടുള്ള പ്രഭാതസ്തുതിപ്പിൽ “ഒരു പുറജാതിയായിട്ടോ, ഒരു അടിമയായിട്ടോ, ഒരു സ്ത്രീ ആയിട്ടോ സൃഷ്ടിക്കാത്തതിൽ സ്തുതിക്കുന്നു” എന്നു കാണുമ്പോൾ പുരുഷന്റെ ഉപഭോഗവസ്തുവായി മാത്രം സ്ത്രീയെ കണ്ടിരുന്ന കാലമായിരുന്നു. വിവാഹമോചനവും സാധാരണ ആയിരുന്നു. ഏതു നിസ്സാരകാര്യത്തിനും ദുർവ്യാഖ്യാനം ചെയ്ത് ഭാര്യയെ ഉപേക്ഷിയ്ക്കുന്ന പ്രവണതയും നിലനിന്നിരുന്നു.

റോമൻ ഗ്രീക്ക് സംസ്കാരങ്ങളിലും കുടുംബഭദ്രത ദൃശ്യമായിരുന്നില്ല. അവിഹിതങ്ങളായ ബന്ധങ്ങളും ലൈംഗികമായ ദുഃസ്വാതന്ത്ര്യങ്ങളും ഭാര്യാഭർത്ത്യ ബന്ധത്തിന്റെ പവിത്രതയെ കളങ്കപ്പെടുത്തിയിരുന്നു. ബഹുഭാര്യത്വം, ബഹുഭർത്ത്യത്വം, വെപ്പാട്ടി സ്വന്ദ്രായങ്ങൾ നിലനിന്നതായി പഴയനിയമത്തിൽ നാം പല സ്ഥലത്തും വായിക്കുമ്പോൾ കുടുംബബന്ധങ്ങൾ ശിഥിലമാകുന്ന അവസ്ഥാവിശേഷങ്ങൾ നമുക്ക് ദർശിയ്ക്കാം.

ക്രിസ്തീയ കുടുംബബന്ധങ്ങളിൽ ഉന്നത നിലവാരം പുലർത്തുവാനുള്ള ഒരാഹ്വാനം പൗലോസ് അപ്പോസ്തോലൻ നൽകുന്നു. അപ്പോസ്തോലിക കാലം മുതൽ ക്രിസ്തീയ സഭയിൽ കുടുംബത്തിന് വലിയ സ്ഥാനം നൽകിയിരുന്നു. ഇന്ന് പാശ്ചാത്യ രാജ്യങ്ങളിൽ “കുടുംബം” എന്ന ആശയം തന്നെ തേഞ്ഞു മാഞ്ഞുകൊണ്ടിരിക്കുന്നു. ഈ പ്രവണത ഇന്ന് ക്രിസ്തീയ കുടുംബങ്ങളിലും ആയിരിക്കുന്നു. പുരാതന കാലഘട്ടത്തിലുണ്ടായിരുന്ന പവിത്രതയും പരിപാവനതയും നഷ്ടമായിരിക്കുന്നു. കുടുംബബന്ധത്തിൽ കെട്ടുറപ്പ് നിലനിർത്താൻ പൗലോസ് ശ്ലീഹാ ചൂണ്ടിക്കാട്ടിയിരിക്കുന്ന ചില നിർദ്ദേശങ്ങൾ.

(1) ക്രിസ്തു യേശുവിൽ പരസ്പരം കീഴ്പ്പെട്ടിരിക്കുക:- കുടുംബ ജീവിതത്തിൽ നവം സാധാരണ ആയിരുന്നു. ഏതു നിസ്സാരകാര്യത്തിനും ദുർവ്യാഖ്യാനം ചെയ്ത് ഭാര്യയെ ഉപേക്ഷിയ്ക്കുന്ന പ്രവണതയും നിലനിന്നിരുന്നു.

റോമൻ ഗ്രീക്ക് സംസ്കാരങ്ങളിലും കുടുംബഭദ്രത ദൃശ്യമായിരുന്നില്ല. അവിഹിതങ്ങളായ ബന്ധങ്ങളും ലൈംഗികമായ ദുഃസ്വാതന്ത്ര്യങ്ങളും ഭാര്യാഭർത്ത്യ ബന്ധത്തിന്റെ പവിത്രതയെ കളങ്കപ്പെടുത്തിയിരുന്നു. ബഹുഭാര്യത്വം, ബഹുഭർത്ത്യത്വം, വെപ്പാട്ടി സ്വന്ദ്രായങ്ങൾ നിലനിന്നതായി പഴയനിയമത്തിൽ നാം പല സ്ഥലത്തും വായിക്കുമ്പോൾ കുടുംബബന്ധങ്ങൾ ശിഥിലമാകുന്ന അവസ്ഥാവിശേഷങ്ങൾ നമുക്ക് ദർശിയ്ക്കാം.

ഭാര്യഭർത്താക്കന്മാർ പരസ്പരം കീഴ്പ്പെട്ടിരിക്കണം. എല്ലാ ബന്ധങ്ങളെയും സ്പർശിക്കുന്ന ഒരു പൊതു തത്വം ഈ വാക്യത്തിൽ ഉൾക്കൊണ്ടിരിക്കുന്നു. കീഴ്പ്പെട്ടിരിക്കുക എന്നതിന്റെ ഗ്രീക്ക് മൂലപദം “Huppotasso” എന്നതിന് നിശബ്ദമായ അനുസരണം എന്നതിനേക്കാൾ “വിധേയത്വം” എന്നാണ്. മനുഷ്യർ അന്യോന്യം വിധേയപ്പെടാൻ സന്നദ്ധരല്ലെങ്കിൽ സമൂഹത്തിന്റെ ഐക്യം സാധ്യമല്ല. വിധേയപ്പെടുക എന്നത് അടിമത്വത്തിന്റെ അനുഭവമല്ല. യേശുക്രിസ്തു പിതാവാം ദൈവത്തിന് സ്വയം വിധേയപ്പെട്ടതാണ് മനുഷ്യവതാരം. ഫിലിപ്പി ലേഖനത്തിൽ പറയപ്പെടുന്ന വെറുമായാക്കൽ മുഖാന്തിരം സ്വയത്തിൽ നഷ്ടം സംഭവിക്കുന്നില്ല. ഉണ്മയിൽ വ്യത്യാസവുമില്ല. യേശുവിന്റെ വിധേയപ്പെടൽ മുഖാന്തിരം പിതാവിന്റെ ആഗ്രഹ നിവൃത്തി പ്രാപിച്ച്ക്കാൻ കഴിഞ്ഞു. മാനവരാശിയുടെ മുഴുവൻ രക്ഷ യേശുവിന്റെ വിധേയപ്പെടലാൽ സാധിച്ചു. ഇതുതന്നെയാണ് കുടുംബ ജീവിതത്തിലും ഉണ്ടാകേണ്ട കീഴ്പ്പെടൽ. അധികാരികളോ, ഭരണകർത്താക്കളോ, നേതാക്കളോ ആയാലും പൊതു താൽപര്യത്തിനുവേണ്ടി മറ്റുള്ളവർക്ക് വിധേയരാകുവാൻ സാധിക്കാത്തവർ നേതൃത്വത്തിനും അധികാരത്തിനും അർഹരല്ല. സ്ത്രീകളും കുഞ്ഞുങ്ങളും ദാസരും മാത്രം ശ്രദ്ധിക്കേണ്ട കാര്യമല്ല കീഴ്പ്പെടുക എന്നത്, പുരുഷന്മാരും മുതിർന്നവരും, യജമാനന്മാരും, ഭർത്താക്കന്മാരും, ഭരണീയരും എല്ലാം പാലിക്കപ്പെടേണ്ട അസ്ഥിയാണിത്. സ്വാർത്ഥതാല്പര്യവും, ദുരഭിമാനവും സമൂഹത്തിലെ ഭിന്നതകളുടെ നാരായ വേരുകളായതിനാൽ അവയിൽ നിന്ന് സ്വതന്ത്രമാകണം. സ്വയം വലിയവനായി ഓരോരുത്തരും കണക്കാക്കുമ്പോൾ സ്വാർത്ഥതാല്പര്യവും ദുരഭിമാനവും ഹൃദയത്തിൽ തലപൊക്കും. ഇതിന്റെ മറുമരുന്ന് നല്ലത് ഓരോരുത്തരും മറ്റുള്ളവരെ തന്നെക്കാൾ ശ്രേഷ്ഠനെനെണ്ണിക്കൊള്ളുവാൻ ഫിലിപ്പി ലേഖനത്തിൽ പൗലോസ് ആഹ്വാനം ചെയ്തിരിക്കുന്നത്. ദുരഭിമാനത്തിനു ഘടകവിരുദ്ധ

മാണ് മറ്റുള്ളവർ തന്നെക്കാൾ ശ്രേഷ്ഠനെനെണ്ണുന്ന അവസ്ഥ-“പരസ്പരം തോറ്റുതോറ്റു വിജയിയ്ക്കുക” എന്നത് ഒരു Catering Party യുടെ Card ൽ കണ്ട പരസ്യം. കുടുംബജീവിതത്തിൽ ഇത് എത്രയോ യാഥാർത്ഥ്യമാക്കിയാൽ കുടുംബഭദ്രത നിലനിർത്താൻ കഴിയും.

(2) ഭാര്യഭർത്തൃബന്ധം ക്രിസ്തുവിൽ അടിസ്ഥാനപ്പെട്ടത്:-

ക്രിസ്തുവാകുന്ന അടിസ്ഥാനത്തിൽ പണിയപ്പെട്ടിരിക്കുന്നവർ ക്രിസ്ത്യാനികൾ. ഞാൻ ക്രിസ്തുവിന്റെ അനുകാരികൾ ആകുന്നപോലെ നിങ്ങളും എന്റെ അനുകാരികൾ ആകുവാൻ പൗലോസ് ആഹ്വാനം ചെയ്യുമ്പോൾ ഓരോ ക്രിസ്തീയ കുടുംബവും ക്രിസ്തുവിൽ അടിസ്ഥാനപ്പെട്ടതായിരിക്കണം. ക്രിസ്തുവാകുന്ന മൂലക്കല്ലിനോടു ചേർന്ന് പണിയപ്പെടുന്ന ഭവനമായി ക്രിസ്തീയ ഭവനം നിലനിൽക്കണം. തക്കകാലത്ത് ഫലം കായ്ക്കുന്നതും ഇല വാടാത്തതുമായ വൃക്ഷം ആഴത്തിൽ വേരുന്നതിനെക്കുറിച്ച് സങ്കീർത്തനക്കാരൻ ഓർപ്പിക്കുന്നു. ആഴത്തിൽ വേരുന്നവനുമാത്രമേ കാറ്റും കോളും വരുമ്പോൾ നില നിൽക്കാൻ കഴിയൂ. പാരമേൽ അടിസ്ഥാനം ഇട്ട ഭവനവും മണലിന്മേൽ അടിസ്ഥാനമിട്ട ഭവനവും തമ്മിലുള്ള വ്യത്യാസം ക്രിസ്തു പഠിപ്പിയ്ക്കുന്നു. ക്രിസ്തുവാകുന്ന പാരമേൽ അടിസ്ഥാനം ഇടുന്ന ഭവനം നിലനിൽക്കും. നാലുനില കെട്ടിടം പണിയാൻ ഉദ്ദേശിച്ചാൽ ഒരു നിലയുടെ അടിസ്ഥാനം ഇട്ടാൽ പോരാ. അങ്ങനെയായാൽ ആ ഭവനം തകരും. കാറ്റുള്ള വഴിയിൽ അഥവാ വാഹനം പോകുന്ന വഴിയിൽ തിരി തെളിച്ചു വച്ചാൽ അത് കെട്ടുപോകും. എന്നാൽ അത് കെടാതിരിയ്ക്കാൻ പല വഴികളും ഉണ്ട്. ക്രിസ്തുവാകുന്ന അടിസ്ഥാനത്തിൽ കുടുംബം കെട്ടിപ്പെടുക്കുന്നവൻ ഏതു കാറ്റും കോളും വന്നാലും നാശമാകാത്ത അനുഭവത്തിൽ നിലനിൽക്കും.

സാഹിത്യകാരൻ ശ്രീ. എം. മുകുന്ദൻ മനുഷ്യനെ സാഹിത്യ ഭാഷയിൽ 3 ആയി തിരിച്ചു. (a) ആമാശയ പ്രധാനി - വല്ലതും ആമാശയത്തിൽ എപ്പോഴും ചെന്നുകൊണ്ടിരിയ്ക്കണമെന്നാഗ്രഹം മാത്രമുള്ളവൻ അഥവാ ഭക്ഷണപ്രിയൻ. (b) ആശയപ്രധാനി - ചിന്തയും ചിന്തയ്ക്കനുസൃതമായ ജീവിതം നയിക്കുകയും ചെയ്യുന്നവർ. (c) ധീഷണ പ്രധാനി-ആത്മീയ ചിന്തകളോടുകൂടി ജീവിയ്ക്കുന്നവൻ, ഈ ആശയം പൗലോസ് എഫേസ്യ ലേഖനത്തിൽ പറയുന്നത് ഇങ്ങനെയാണ് ജഡമായവൻ, പ്രാകൃതമനുഷ്യൻ, ആത്മയൻ ഇതു മൂന്നു തരം മനുഷ്യർ. ഒരു വ്യക്തിയിൽ തന്നെ ഈ മൂന്നു സ്വഭാവത്തിന്റെ അനുഭവം കാണുന്നു. മനുഷ്യൻ ഫലം പ്രാപിയ്ക്കുമ്പോൾ മാത്രമേ നിലനിൽക്കുവാൻ കഴിയൂ. 2 കൊരി. 11:2 ൽ “ഞാൻ നിങ്ങളെ ക്രിസ്തുവെന്ന ഏക പുരുഷൻ നിങ്ങളെ നിർമ്മല കന്യകയായി ഏൽപ്പിയ്ക്കുവാൻ വിവാഹനിശ്ചയം ചെയ്തിരിക്കുന്നു” എന്നു പറയുമ്പോൾ കുടുംബം ക്രിസ്തുവിൽ അടിസ്ഥാനപ്പെട്ടതായിരിയ്ക്കണം.

ഇന്ന് കുടുംബങ്ങൾ അഭിമുഖീകരിയ്ക്കുന്ന ഏറ്റവും വലിയ പ്രശ്നം ആത്മിക ശൂന്യതയാണ്. The greatest problem that we face today is the spiritual Vacuum.

ഡോ. രാധാകൃഷ്ണൻ ഒരിക്കൽ പറഞ്ഞു “ഇൻഡ്യൻ ജനതയുടെ ഏറ്റം വലിയ പ്രതിസന്ധി നല്ല സ്വഭാവങ്ങളുടെ അഭാവമാണ്.” നല്ല സ്വഭാവങ്ങൾ ഇല്ലാതാകുന്നതാണ് ആത്മിക ശൂന്യത. ഇതിനു പരിഹാരം യിരമ്യോ പ്രവാചകൻ ഓർപ്പിയ്ക്കുന്നു. “എന്റെ ജനം മഹത്വമായ 2:11-13 “They are exchanged me” ദൈവസ്ഥാനം മാറ്റി ഇന്നു പലതിനെയും പ്രതിഷ്ഠിയ്ക്കുമ്പോൾ അടിസ്ഥാനം മാറുന്നു. അസ്വസ്ഥത നിലനിൽക്കുന്നു. കുടുംബജീവിതത്തിലെ അസ്വസ്ഥത മാറ്റിയെടുക്കാൻ കഴിയട്ടെ. ക്രിസ്തുവിൽ അടിസ്ഥാനപ്പെട്ട കുടുംബം പണിയപ്പെടും.



മാർത്തോമ്മായുടെ മാർഗ്ഗം മുതൽ മലങ്കരസഭാ ഭരണഘടനവരെ

ഡോ. എം. കുര്യൻ തോമസ്

ഉദയംപേരൂർ സുന്നഹദോസ്. ഈ പശ്ചാത്തലത്തിൽ വേണം ഉദയംപേരൂർ സുന്നഹദോസിനെ വിലയിരുത്താൻ. പോർട്ടുഗീസ് ഭരണാധികാരികളും റോമൻ കത്തോലിക്കാ മിഷനറിമാരും മത പരവും സാമൂഹികവും ആചാരപരവുമായ അനേകം മാറ്റങ്ങൾ നസ്രാണി സമൂഹത്തിൽ നടപ്പിലാക്കാൻ ശ്രമിച്ചു. നസ്രാണി സമൂഹത്തെ പാശ്ചാത്യ മാനദണ്ഡങ്ങൾക്ക് അനുരൂപപ്പെടുത്തു വാനാണ് ഈ മാറ്റങ്ങൾ നിർദ്ദേശിച്ചത്.

നസ്രാണികൾക്കാകട്ടെ മതവും സാമൂഹികഘടനയും വേർപിരിക്കാനാവുന്നതായിരുന്നില്ല. അവയെല്ലാം കൂടി ഒന്നുചേർന്നതായിരുന്ന അവരുടെ മാർത്തോമ്മായുടെ മാർഗ്ഗ മെന്ന ജീവിതവ്യവസ്ഥ. പാശ്ചാത്യരുടെ മതവിശ്വാസവും ആചാരാനുഷ്ഠാനങ്ങളും ചേർത്ത് ഇതിനു സമാനമായി കേപ്പായുടെ മാർഗ്ഗം എന്നപേര് നസ്രാണികൾ നൽകി. യഥാർത്ഥത്തിൽ മാർത്തോമ്മായുടെ മാർഗ്ഗവും ശീമോൻ പത്രോസിന്റെ മാർഗ്ഗവും തമ്മിലുള്ള ഏറ്റുമുട്ടലാണ് കുന്നൻ കുരിശു സത്യത്തിൽ അവ സാനിച്ചത്.

നസ്രാണികളെ പോർട്ടുഗീസ് രാജ്യശക്തിക്കും റോമൻ കാത്തോലിക്കാസഭയ്ക്കും വിധേയമാക്കുവാൻ നസ്രാണി സമൂഹത്തിൽ താഴെപറയുന്ന കാതലായ മാറ്റങ്ങൾ വരുത്തേണ്ടിയിരിക്കുന്നു.

1. നസ്രാണികളുടെ ജാതി അധിഷ്ഠിത ജീവിത വ്യവസ്ഥ തകർത്ത് അവരെ ജാതിരഹിതരാക്കുക. അതുവഴി കേരള സമൂഹത്തിൽ അവരെ നിസഹായരാക്കി മാറ്റുക.
2. പള്ളിയോഗങ്ങളിലും മലങ്കര പള്ളിയോഗത്തിലും അധിഷ്ഠിതമായ ജനാധിപത്യവ്യവസ്ഥ ഇല്ലായ്മചെയ്യുക.
3. ബാഗ്ദാദിലെ കാതോലിക്കയുമായുള്ള ആത്മീയ ബന്ധം വിശ്ലേഷിച്ച് റോമൻ പാപ്പയുടെ കീഴിൽ മെത്രാന്മാരിലും അവർ നിയമിക്കുന്ന വികാരിമാരിലും കേന്ദ്രീകൃതമായ ഒരു അധികാരശ്രേണി നിർമ്മിക്കുക.
4. മാർത്തോമ്മായുടെ മാർഗ്ഗത്തെ ഇല്ലായ്മ ചെയ്ത് പാശ്ചാത്യ മാർഗ്ഗം സ്ഥാപിക്കുക.

ഈ ഉദ്ദേശലക്ഷ്യങ്ങളോടെയാണ് ഉദയംപേരൂർ സുന്നഹദോസ് വിളിച്ചുകൂട്ടിയത്. ചില റോമൻ കാത്തോലിക്കാ ചരിത്രകാരൻമാർ വിപ്ലവകരമെന്നു വിശേഷിപ്പിക്കുന്ന തൊട്ടുകുടായ്മക്കെതിരെയുള്ള കാനോനുകൾപോലും ഈ പശ്ചാത്തലത്തിൽ പരിശോധിക്കുമ്പോൾ ഉദ്ദേശശുദ്ധി ഇല്ലാത്തവയാണെന്നു കാണാം. മുകളിൽ പറഞ്ഞ ലക്ഷ്യങ്ങളോടെയാണ് എല്ലാ കാനോനുകളും രൂപപ്പെടുത്തിയിരിക്കുന്നത് എന്ന് അവ സൂക്ഷ്മ

മായി പരിശോധിച്ചാൽ മനസ്സിലാകുന്നതാണ്.

എടത്തിലെ മര്യാദ. ഉദയം പേരൂർ സുന്നഹദോസിന്റെ കാനോനുകളുടെ ഗതി എന്തായാലും ഒന്നര നൂറ്റാണ്ടുകാലത്തെ റോമൻ കാത്തോലിക്ക സഹവാസം അറിഞ്ഞും അറിയാതെയും അനേകം പാശ്ചാത്യ കലർപ്പുകൾ മാർത്തോമ്മായുടെ മാർഗ്ഗത്തിനു സംഭാവനചെയ്തു. 1653-ലെ കുന്നൻകുരിശു സത്യം യഥാർത്ഥത്തിൽ മാർത്തോമ്മയുടെ മാർഗ്ഗത്തിന്റെ പുനരുത്ഥാനമായിരുന്നെങ്കിലും പാശ്ചാത്യ കലർപ്പുകളെ പൂർണ്ണമായും അതിൽ നിന്നും ഒഴിവാക്കുക അസാധ്യമായിരുന്നു. തുടർന്ന് 1665-ൽ ആരംഭിച്ച അന്ത്യോഖ്യൻ ബന്ധം പാശ്ചാത്യ സുറിയാനി പാരമ്പര്യത്തെക്കുടി കൂട്ടിച്ചേർത്തതോടെ മാർത്തോമ്മായുടെ മാർഗ്ഗം കൂടുതൽ സങ്കീർണ്ണമാവുകയും അതിന്റെ ഐക്യരൂപം നഷ്ടപ്പെടുകയും ചെയ്തു. മലങ്കരയിൽ വിവിധ ഭാഗങ്ങളിൽ വിവിധ രീതിയിലുള്ള നടപടികൾ -ആത്മീയവും, ഭൗതികവും, ഭരണപരവും- ഇതോടെ നിലവിൽ വന്നു. എങ്കിലും മലങ്കരസഭ

യ്ക്കാകമാനം ബാധകമായ ചില ചട്ടക്കൂടുകളെങ്കിലും സൂക്ഷിക്കുവാൻ നസ്രാണികൾക്കു കഴിഞ്ഞു. എടത്തിലെ മര്യാദ എന്ന പേരിലാണ് നസ്രാണി ജീവിതശൈലി പതിനെട്ടാം നൂറ്റാണ്ടിൽ പരാമർശിക്കപ്പെട്ടിരുന്നത്.

വർദ്ധിച്ചുവന്ന പാശ്ചാത്യ സുറിയാനി പാരമ്പര്യം പതിനെട്ടാം നൂറ്റാണ്ടിൽ എടത്തിലെ മര്യാദയിൽ സാരമായ മാറ്റങ്ങൾ വരുത്തി. ഇതിനിടയിലും സർവശക്തമായ മലങ്കര പള്ളിയോഗം ഈ മാറ്റങ്ങളെ ഉൾക്കൊണ്ട് അവയെ പൊതുസഭയുടെ നിയമമാക്കി മാറ്റുന്നതിൽ -അതിൽ കുദാശപരവും, സാമ്പത്തികവും സാമൂഹികവുമായ ഘടകങ്ങൾ ഉൾപ്പെടും- വിജയിക്കുന്നതായി പതിനെട്ടാം നൂറ്റാണ്ടിലെ രേഖകൾ തെളിയിക്കുന്നു.

ഐക്യരൂപം നഷ്ടപ്പെട്ട എടത്തിലെ മര്യാദയുടെ സങ്കീർണതകൾ പതിനെട്ടാം നൂറ്റാണ്ടിന്റെ അന്ത്യപാദത്തിലും പത്തൊമ്പതാം നൂറ്റാണ്ടിന്റെ ആദ്യ ദശകങ്ങളിലും മലങ്കരസഭയെ കലാപകലുഷിതമാക്കി. കുദാശ-ആചാര-അനുഷ്ഠാനങ്ങളിൽ ഐക്യരൂപം വരുത്തുകയും സഭാഭരണകാര്യത്തിൽ പൊതുവായ ഒരു രീതി അവലംബിക്കുകയുമായിരുന്നു ഇതിൽനിന്നും കരകയറാനുള്ള ഏകമാർഗ്ഗം. ഈ പാശ്ചാത്തലത്തിൽ വേണം 1809-ലെ കണ്ടനാട്ടു പടിയോലയെ വിലയിരുത്താൻ.

കണ്ടനാട്ടു പടിയോല.

താനുമാറായ എടത്തിലെ മര്യാദയെ കാലസ്ഥിതിക്കനുരൂപമായ വിധം പുനർനിർമ്മിക്കുക എന്ന ദൗത്യമാണ് 1809 ചിങ്ങം 1-ന് കണ്ടനാട്ടുപള്ളിയിൽ കൂടിയ മലങ്കര പള്ളിയോഗം നിർവഹിച്ചത്. കുദാശാനുഷ്ഠാനങ്ങളിൽ മാത്രമല്ല ഇടവകപള്ളി ഭരണമടക്കമുള്ള കാര്യങ്ങളും കണ്ടനാട്ടു പടിയോലയിൽ പരാമർശവിധേയമാകുന്നുണ്ട്. മലങ്കരസഭയുടെ ലഭ്യമായ ആദ്യ ലിഘിത ഭരണഘടനയാണ് 1809-ലെ കണ്ടനാട്ടു പടിയോല. സഭയുടെ ഐക്യരൂപം നിലനിർത്തുവാനുള്ള മാർഗ്ഗമെന്ന നിലയിലാണ് സെമിനാരി സ്ഥാപനം, ആണ്ടു തക്സായുടെ പ്രചാരം മുതലായവ കണ്ടനാട്ടു പടിയോലയിൽ നിർദ്ദേശിക്കുന്നത് എന്നും അതിന്റെ വിശകലന

ത്തിൽ നിന്നും വ്യക്തമാകുന്നുണ്ട്.

1809-ലെ കണ്ടനാട്ടു പടിയോലയെ തുടർന്നുണ്ടായ സെമിനാരി സ്ഥാപനം, പകലോമറ്റം വാഴ്ചയുടെ അസ്തമനം,തെരഞ്ഞെടുക്കപ്പെടുന്ന മെത്രാൻമാർ, പാശ്ചാത്യ-പ്രൊട്ടസ്റ്റന്റ് ബാധ്യവം മുതലായവ നസ്രാണി വ്യവസ്ഥയെ വീണ്ടും തകിടം മറിച്ചു. വേലുത്തമ്പി കലാപത്തെത്തുടർന്ന് തിരുവിതാംകൂറിലും കൊച്ചിയിലുമുണ്ടായ വൻപിച്ച സാമൂഹിക പരിവർത്തന പ്രക്രിയയും നസ്രാണി വ്യവസ്ഥയെ സാരമായി ബാധിച്ചു. എങ്കിലും പത്തൊൻപതാം നൂറ്റാണ്ടിന്റെ ആദ്യപകുതിയിൽ മലങ്കരപള്ളിയോഗം സർവശക്തമായിത്തന്നെ തുടരുന്നതായി കാണാം. പക്ഷേ റോമൻ കത്തോലിക്കരും തുടർന്ന് അന്തോഖ്യൻ മേൽപട്ടക്കാരും പ്രചരിപ്പിച്ച മെത്രാനിൽ കേന്ദ്രീകൃതമായ ഭരണവ്യവസ്ഥ മെത്രാന്മാരുടെ ഏകനായകത്വം എന്ന ദുഷിച്ച രീതിയിലേയ്ക്കു സാവധാനം വളരുന്ന പ്രക്രിയയും ഈ കാലഘട്ടത്തിൽ ദൃശ്യമാണ്. പാലക്കുന്നത്ത് മാർ മാത്യുസ് അത്താനാസ്യോസ്, മലങ്കരപള്ളിയോഗത്തിന്റെ തിരഞ്ഞെടുപ്പുകൂടാതെ മേൽപട്ടസ്ഥാനം സ്വീകരിക്കുകയും രാജകീയ വിളംബരത്തിന്റെ പിൻബലത്തോടെ ഭരണം നടത്തുകയും ചെയ്തതോടെ മലങ്കരപള്ളിയോഗം അസ്തപ്രഭമായി. മലങ്കര സഭാഭരണം എല്ലാതലങ്ങളിലും കയ്യടക്കുള്ളവൻ കാര്യക്കാരൻ എന്ന നിലയിലായി.

ചട്ടവര്യോല . ഈ പശ്ചാത്തലത്തിലാണ് കെ.വ.1028 പഴയ സെമിനാരിയിൽ കൂടിയ മലങ്കരപള്ളിയോഗം 151 വകുപ്പുള്ള സമഗ്രമായ ഒരു ചട്ടവര്യോല പാസാക്കിയത്. മലങ്കരസഭയുടെ വിശ്വാസപരവും ആചാരപരവുമായ വിഷയങ്ങളെ സമഗ്രമായി പ്രതിപാദിക്കുന്നതും, ഭരണത്തിന്റെ എല്ലാതലങ്ങളെയും, പരാതികൾ, വിധികൾ മുതലായ വിഷയങ്ങളെ പരാമർശിക്കുന്നതുമായ ചട്ടവര്യോല അന്നത്തെ നിലയിൽ മാത്രമല്ല, ഇന്നും ഉദാത്തമായ ഒരു നിയമാവലിയാണ്. നിർഭാഗ്യവശാൽ ഈ നിയമാവലിയും ഫലപ്രാപ്തിയിലെത്തിയില്ല. ഒരു വർഷത്തിനുള്ളിൽത്തന്നെ മെത്രാനും ജനങ്ങളും ഇതു ലംഘിച്ചു തുടങ്ങിയതാണ് പരാജയത്തിനു കാരണമായി പറയുന്നത്.

പരമല സുന്നഹദോസ്. പാലക്കുന്നത്ത് മാർ മാത്യുസ് അത്താനാസ്യോസിനെതിരായി പട്ടമേറ്റുന്ന പുലിക്കോട്ടിൽ മാർ ജോസഫ് ദീവന്യാസ്യോസ് അഞ്ചാമന്റെ മുമ്പിൽ മലങ്കരസഭയെ പുതുക്കിപ്പണിയുക എന്ന ഭീമമായ വെല്ലുവിളിയാണ് ഉണ്ടായിരുന്നത്. ഇതിന് മലങ്കരപള്ളിയോഗത്തെ പുനരുജ്ജീവിപ്പിക്കേണ്ടത് അത്യന്താപേക്ഷിതമാണെന്ന് അദ്ദേഹം മനസ്സിലാക്കി. വ്യക്തമായ ഒരു ചട്ടക്കൂടില്ലാതെ മലങ്കരപള്ളിയോഗം മുമ്പോട്ടു കൊണ്ടുപോകാൻ സാദ്ധ്യമല്ലെന്നും അദ്ദേഹം മനസ്സിലാക്കി. ഈ കാഴ്ചപ്പാടോടെയാണ് 1872-ൽ അദ്ദേഹം ഒരു മലങ്കരപള്ളിയോഗം പരമല സെമിനാരിയിൽ വിളിച്ചുകൂട്ടിയത്.

1873-ൽ പരമലയിൽ കൂടിയ മലങ്കരപള്ളിയോഗം മലങ്കര അസോസിയേഷനും അസോസിയേഷന് ഒരു മാനേജിംഗ് കമ്മറ്റിയും രൂപീകരിച്ചു. മലങ്കരസഭയുടെ കേന്ദ്രഭരണത്തിൽ ഈ കമ്മറ്റിക്കുള്ള സുപ്രധാനമായ സ്ഥാനം വ്യക്തമാക്കുകയും ചെയ്തു.പക്ഷേ ഈ ശ്രമം ഫലവത്തായില്ല മാർ മാത്യുസ് അത്താനാസ്യോസിന്റെ രാജകീയ പിൻബലമുള്ള അധികാരത്തേക്കാൾ പരദേശി മെത്രാൻ മാർ യൂയാക്കീം കുറിലോസിന്റെ അധികാരഭ്രമമാണ് ഈ ശ്രമത്തെ പരാജയപ്പെടുത്തിയത്. ഒരു നിയമത്തിനും വഴങ്ങുവാൻ മനസ്സിലാത്ത അന്നത്തെ നസ്രാണി മനസ്ഥിതിയും ഈ നിയമത്തെ പരാജയപ്പെടുത്തുന്നതിൽ വലിയ

പങ്കുവഹിച്ചിട്ടുണ്ട്.

മുളത്തുരുത്തി സുന്നഹദോസ്. ഈ സാഹചര്യത്തിലാണ് മാർ ദീവന്യാസ്യോസ് അഞ്ചാമൻ അന്ത്യോഖ്യാ പാത്രിയർക്കീസിനെ മലങ്കരയിലേക്കു ക്ഷണിച്ചത്. അദ്ദേഹത്തിന്റെ അദ്ധ്യക്ഷതയിൽ 1876-ൽ മുളത്തുരുത്തിയിൽ കൂടിയ മലങ്കര പള്ളിയോഗം പരമല സുന്നഹദോസിന്റെ തീരുമാനങ്ങൾ വീണ്ടും പാസാക്കി അസോസിയേഷൻ രൂപീകരിച്ചു. 1872-ലെ പരമല സുന്നഹദോസ് നിശ്ചയങ്ങളുടെ ഏതാണ്ട് തനിപ്പകർപ്പാണ് മുളത്തുരുത്തി സുന്നഹദോസിൽ പാസാക്കിയത്. അതിനാൽ മലങ്കര അസോസിയേഷനും, അസോസിയേഷൻ മാനേജിംഗ് കമ്മറ്റിയും പത്രോസ് പാത്രിയർക്കീസിന്റെ ദാനമാണെന്ന ചിലരുടെ വാദം തികച്ചും അസംബന്ധമാണ്. അതിന്റെ യഥാർത്ഥ സൂത്രധാരകൻ മാർ ദീവന്യാസ്യോസ് അഞ്ചാമനാണ്.

ആദ്യകാലത്ത് നവീകരണക്കാരായുള്ള കേസിനാവശ്യമായ പണമുണ്ടാക്കുക എന്നതായിരുന്നു മാനേജിംഗ് കമ്മറ്റിയുടെ മുഖ്യ കർമ്മം. കേസുകൾ ഏതാണ്ട് അവസാനിച്ചതോടെ മാനേജിംഗ് കമ്മറ്റി നിയമനിർമ്മാണ നടപടികളിലേക്കു കടന്നതായി 1876 മുതൽ 1912 വരെയുള്ള അസോസിയേഷൻ - മാനേജിംഗ് കമ്മറ്റി മിനിട്സുകളിൽ നിന്നും വ്യക്തമാകുന്നുണ്ട്.

മലങ്കരസഭാ ഭരണഘടന. മുളത്തുരുത്തി സുന്നഹദോസ് നിശ്ചയങ്ങളുടെ അടിസ്ഥാനത്തിലാണ് 1934-ൽ മലങ്കരസഭാ ഭരണഘടന പാസാക്കിയത്. പക്ഷേ ഇക്കാലത്തിനിടയിൽ ദൗർഭാഗ്യകരമായ ഒരു സംഭവവികാസം ഉരുത്തിരിഞ്ഞിരുന്നു എപ്പിസ്കോപ്പസിയും ജനാധിപത്യവ്യവസ്ഥയും തമ്മിലുള്ള അധികാര വടംവലിയായിരുന്നു അത്. റോമൻ കത്തോലിക്കാ സഭയും തുടർന്ന് അന്ത്യോഖ്യാൻ സഭയും മലങ്കരയിൽ നടപ്പിലാക്കാൻ ശ്രമിച്ചത് മെത്രാനിൽ കേന്ദ്രീകൃതമായ ഭരണ സംവിധാനമായിരുന്നു. തങ്ങളുടെ പരമ്പരാഗത അവകാശവുമായിയാണ് നസ്രാണിപ്പരിഷ അതിനെ നേരിട്ടത്. ജനാധിപത്യത്തിനു ഉയർന്ന സ്ഥാനം നൽകുന്ന പാശ്ചാത്യ പ്രൊട്ടസ്റ്റന്റിസത്തിന്റെ പിൻബലവുമുണ്ടായിരുന്ന മാർ മാത്യുസ് അത്താനാസ്യോസായിരുന്നു മെത്രാൻമാരുടെ ഏകനായകത്വത്തിന്റെ ഏറ്റവും വലിയ ദൃഷ്ടാന്തം എന്നത് വിരോധാഭാസവും.

ഈ പശ്ചാത്തലത്തലവും 1876-നു ശേഷം മലങ്കരയിൽ രൂഢമൂലമായ അന്ത്യോഖ്യാൻ സഭാവിജ്ഞാനീയവും മെത്രാനിൽ കേന്ദ്രീകൃതമായ ഒരു ഭരണ സംവിധാനവുമാണ് സഭയ്ക്കാവശ്യം എന്ന ചിന്ത വളർത്തുവാൻ ഇടയായി. ഇതിനെ അനുകൂലി

ക്കാത്ത ഒരു പ്രബല വിഭാഗവും സഭയിൽ ഉണ്ടായിരുന്നു. ഈ സംഘർഷം ഭരണഘടനാ നിർമ്മാണ കമ്മറ്റിയിലും പ്രതിഫലിച്ചു. തങ്ങളുടെ ന്യായമായ അവകാശങ്ങൾ ഭരണഘടനയിൽ ചേർക്കാൻ വിസമ്മതിച്ചതിനാൽ ഭരണഘടനാ നിർമ്മാണകമ്മറ്റിയിലെ ജനപ്രതിനിധികൾ രാജി വെച്ചു. മറ്റു ഭാഗമാകട്ടെ തികച്ചും വൈദിക-കേന്ദ്രീകൃതമായ ഒരു നക്കൽ ഭരണഘടനയ്ക്കു രൂപം കൊടുക്കുകയും ചെയ്തു. ഇവ രണ്ടിന്റെയും ഒരു മദ്ധ്യമസ്ഥാനമാണ് 1934-ൽ പാസാക്കിയതും ഇന്നും നിലനിൽക്കുന്നതുമായ ഭരണഘടന. ജനാവകാശം ഒരു പരിധിവരെ സംരക്ഷിക്കപ്പെട്ടിട്ടുണ്ട് എങ്കിലും ഈ ഭരണഘടനയിൽ വൈദിക-കേന്ദ്രീകൃത സംവിധാനത്തിനാണ് മുൻതൂക്കം.

ഉപസംഹാരം. മലങ്കര സഭാ ഭരണഘടന ഇന്നും പൂർണ്ണമല്ല. കാലോചിതമായ പരിഷ്കാരങ്ങൾ അവയിൽ വരുത്തേണ്ടിയിരിക്കുന്നു. അതോടൊപ്പം തന്നെ പാശ്ചാത്യ സ്വാധീനത്തിനു മുമ്പുള്ള മാർത്തോമ്മയുടെ മാർഗ്ഗത്തിലെ വിട്ടുപോയ കണ്ണികൾ ഭരണഘടനയിൽ ചേർക്കേണ്ടിയുമിരിക്കുന്നു. അന്ധമായ പാശ്ചാത്യാനുകരണം - അതിൽ അത്മീയവും ലൗകികവും പെടും - മൂലം മലങ്കരസഭയുടെ തനിമ നഷ്ടപ്പെടാതിരിക്കാനുള്ള ശക്തമായ വകുപ്പുകളും ഭരണഘടനയിൽ ചേർക്കേണ്ടിയിരിക്കുന്നു.

മാർഫയുടെ 13-ാമത് വാർഷികം



യു. എ. ഇ. കേന്ദ്രമാക്കി പ്രവർത്തിക്കുന്ന മാർഫയുടെ 13-ാമത് വാർഷികം അൽ ഗിസെസ് പാലസ് ഹോട്ടലിൽ വെച്ച് വിവിധ കലാപരിപാടികളോടുകൂടി നടത്തപ്പെട്ടു. ചെങ്ങന്നൂർ ഭദ്രാസനാധിപൻ അഭിവന്ദ്യ തോമസ് മാർ അത്താനാസിയോസ് മെത്രാപ്പോലീത്ത ഉദ്ഘാടനം ചെയ്തു. കേരള ക്രിസ്ത്യൻ കൗൺസിലിന്റെ ഗൾഫ് റീജിയൻ പ്രസിഡന്റായി തെരഞ്ഞെടുക്കപ്പെട്ട റവ. ഫാ. ബിജു പി. തോമസ്സിനെ യോഗം അനുമോദിച്ചു. പ്രസിഡന്റ് രാജൻ കെ.മാത്യു അദ്ധ്യക്ഷൻ വഹിച്ചു. ശ്രീ. മാത്യുസ് എം. വി., ശ്രീ. ജോൺ തോമസ് എന്നിവർ പ്രസംഗിച്ചു.

കൊഴുവല്ലൂർ സെന്റ് ജോർജ്ജ് 1717. ശ്രീ. ഒ. വി. കുര്യൻ, ഷാജൻവില്ല, 1718. ശ്രീ. എം. സി. ചാക്കോ, ചെങ്കിലാത്തിൽ റോഷൻ വില്ല, 1719. ശ്രീമതി സുമൻ മറിയം തോമസ്, വെട്ടി കിഴക്കേതിൽ, 1720. ശ്രീമതി കുഞ്ഞുമോൾ വർഗ്ഗീസ്, മനു വില്ല, 1721. ശ്രീമതി ലീലാമ്മ കുഞ്ഞപ്പി, തൈവിളകിഴക്കേ തിൽ, 1722. ശ്രീ. ബിനു, ഇളയശ്ശേരിൽ, 1723. ശ്രീ. സി. റ്റി. തോമസ്, ചെട്ടിയാരേത്ത്, 1724. വെരി. റവ. ഇലവുക്കാട്ട് ഗീവർഗ്ഗീസ് റമ്പാൻ, 1725. ശ്രീ. പി. ജി. തങ്കച്ചൻ, ആനന്ദവനം, 1726. ശ്രീ. റജി മാത്യുസ്, തോട്ടംകര, 1727. ശ്രീ. പി. കെ. കുര്യൻ, ബിജുഭവൻ, 1728. ശ്രീ. ജോർജ്ജ് മാത്യു, സിജോ വില്ല, 1729. ശ്രീമതി മറിയമ്മ ജോൺ, പഴാ രവടക്കേതിൽ, 1730. ശ്രീ. ഗീവർഗ്ഗീസ്, തുണ്ടിപ്പിടികയിൽ, 1731. ശ്രീ. വി. ജെ.ജോസഫ്, തോട്ടപ്പുഴ മലയിൽ, 1732. ശ്രീ. ബേബി ചാക്കോ, ചെങ്കലാത്തിൽ

ചെറിയനാട് സെന്റ് ജോർജ്ജ് : 1733. ശ്രീമതി സാനാമ്മാ തോമസ്, ആശാന്യൂത്ത് ഹൗസ്, 1734. ശ്രീമതി കുഞ്ഞു ണ്ണമ്മ വർഗ്ഗീസ്, പ്ലാന്ററിയിൽ ഹൗസ്, 1735. ശ്രീ. ബൈജു, കിഴക്കേടത്ത്, 1736. ശ്രീ. മോനച്ചൻ, മലയിൽ, 1737. ശ്രീ. വി. കെ. വർഗ്ഗീസ്, വടക്കേമൈനേത്ത്, 1738. ശ്രീ. എം. റ്റി. ഗീവർഗ്ഗീസ്, മോടിയിൽ സിജുവില്ല, 1739. ശ്രീ. സി. സി. വർഗ്ഗീസ്, ചരുവിൽ പടിറ്റേതിൽ, 1740. ശ്രീ. എം. ജി. ജേക്കബ്, മോടിയിൽ എടയിലേ വീട്, 1741. ശ്രീ. സി. ഇ. രാജൻ, ബി. ബി. വില്ല, 1742. ശ്രീമതി ഏലിയാമ്മ ചാക്കോ, ചരു വിൽ പടിറ്റേതിൽ, 1743. ശ്രീ. രാജൻ കെ. ജോർജ്ജ്, കക്കാ ലിൽ, 1744. ശ്രീ. സി.കെ. ജേക്കബ്, ചെമ്പകശ്ശേരിൽ, 1745. ശ്രീ. എം. കെ. തോമസ് മലയിൽ തോമസ് വില്ല, 1746. ശ്രീ. കെ. റ്റി. ജോർജ്ജ്, കളിക്കംവില്ലയിൽ, 1747. ശ്രീ. കെ. കോശി, കക്കാലിൽ ഹൗസ്, 1748. ശ്രീ. എം. ഒ. വിൽസൺ, റോബിൻ വില്ല, 1749. ശ്രീ. തോമസ് മാമ്മൻ, കൈപ്പള്ളിൽ, 1750. ശ്രീമതി കുഞ്ഞുണ്ണമ്മ, തുണ്ടിയിൽ, 1751. ശ്രീമതി മോളി ജേക്കബ്, ചെമ്പകശ്ശേരിൽ ഹൗസ്, 1752. ശ്രീ. പി. എം.ജോൺ, പൊയ്ക്കയ കിഴക്കേതിൽ, 1753. ശ്രീ. എം. പി. വർഗ്ഗീസ്, തോട്ടമുക്കത്ത്, 1754. ശ്രീ. ജോസ് വർഗ്ഗീസ്, കൊട്ടാരവിളയിൽ, 1755. ശ്രീ. ബൈജു, മലയിൽ ബൈജു ഭവൻ, 1756. ശ്രീ. മൈക്കിൾ രാജൻ, രാജേഷ് ഭവൻ, 1757. ശ്രീമതി തങ്കമ്മ പാലക്കടവിൽ, 1758. ശ്രീ. ബൈജു, മോടി യിൽ, 1759. ശ്രീ. ലാലു ബേബി, കല്ലുവെട്ടയൂത്ത് ഹൗസ്, 1760. ശ്രീ. പി. എൻ. കെ. നൈനാൻ, നാക്കോലക്കൽ ഹിൽവു, 1761. ശ്രീ. തമ്പി ജോർജ്ജ്, കക്കാലിൽ ഹൗസ്, 1762. ശ്രീമതി മേരി പി. യോഹന്നാൻ, പൊയ്കിഴക്കേതിൽ, 1763. ശ്രീ. ജോൺ തോമസ്, വയലിപ്പുരേത്ത്, 1764. ശ്രീ. എൻ. സി. തോമസ്, നാടാലിൽ പടിറ്റേതിൽ, 1765. ശ്രീ. റ്റി. ജി. സാമുവേൽ, ഉരുളിപ്പുറത്ത് ഹൗസ്, 1766. ശ്രീ. ബേബി ഫിലിപ്പ്, ഉരുളിപ്പുറത്ത്, 1767. ശ്രീ. എ.സി. ജോയ്, ജോജി വില്ല, 1768. ശ്രീ. എം. യോഹന്നാൻ, ബിനുഭവൻ, 1769. ശ്രീ. മാത്യു ഏബ്രഹാം, ഉരുളിപ്പുറത്ത്, 1770. ശ്രീമതി രമ ണിക്കുട്ടി മത്തായി, 1771. ശ്രീമതി സുസമ്മ മാത്യു, വനിച്ച് കാലായിൽ, 1772. ശ്രീ. ഗീവർഗ്ഗീസ് ചാക്കോ, ജി. വി. കോട്ടേജ്, 1773. ശ്രീ. ജഗൻ ജേക്കബ്, കല്ലുവെട്ടയൂത്ത്, 1774.

ശ്രീ. മറിയമ്മ വർഗ്ഗീസ്, മലയിൽ പുത്തൻപുരയിൽ, 1775. ശ്രീ. ഉമ്മൻ തോമസ്, പുത്തൻപുരയ്ക്കൽ വടക്കേതിൽ, 1776. ശ്രീ. ജോൺ ജേക്കബ്, വയലിപ്പുരേത്ത്, 1777. ശ്രീ. പി. സി. രാജു, തോട്ടമുഖത്ത്, 1778. ശ്രീമതി ജിഷ വലിയ പറമ്പിൽ, 1779. ശ്രീ. യോഹന്നാൻ, ബിനുഭവൻ, 1780. ശ്രീ. എം. റ്റി. വർഗ്ഗീസ്, മോടിയിൽ തെക്കേതിൽ, 1781. ശ്രീമതി അന്നമ്മ ജേക്കബ്, പൊന്നുംതോട്ടത്തിൽ, 1782. ശ്രീമതി ശോഭാമ്മ ചെറിയാൻ, മോടിയിൽ കളിയിക്കുംവിളയിൽ, 1783. ശ്രീമതി ആലീസ് മാത്യു, മുറിപ്പാവിളയിൽ, 1784. ശ്രീമതി ആനി ജോർജ്ജ്, മോടിയിൽ, 1785. ശ്രീ. എം. ഐ. സാമു വേൽ, മോടിയിൽ, 1786. ശ്രീ. എം. ജെ. മാത്യു, മോടിയിൽ ഗ്രിഗറി ഗാർഡൻസ്, 1787. ശ്രീ. മാമ്മൻ ഫിലിപ്പോസ്, പ്ലാവ നാൽ, 1788. ശ്രീ. എം. ജെ. വർഗ്ഗീസ്, മോടിയിൽ കോട്ടേജ്, 1789. ശ്രീ. കെ. പി. ജോയ് ന്യൂ ഹൗസ്, ചാരുപറമ്പിൽ, 1790. ശ്രീ. എൻ. സി. ചാണ്ടി, നെടുവക്കാട്ട്, 1791. ശ്രീ. എം. സി.കുര്യൻ, വയലിപ്പുരേത്ത് ഗ്രേസ് ഹോം, 1792. ശ്രീമതി അന്നമ്മ ജോർജ്ജ്, കിണറ്റുകര, പിരളശ്ശേരി

പാ. റ്റിജു റ്റി. ഏബ്രഹാം
വയറക്ടർ ദശാംശപദ്ധതി

വേദപരിചയം

പ്രശ്നോത്തരി - 19

2 കൊരിന്ത്യർ

സിബി മത്തായി

1. തീത്തോസിനെ കാണുവാൻ പൌലോസ് പോയത് എവിടെ?
2. ആരാണ് കൊളൊക്കുന്നവൻ ?
3. പൌലോസ് യെഹൂദന്മാരാൽ എത്ര അടി കൊണ്ടു?
4. ഏതു രാജാവിന്റെ നാടുവാഴിയാണ് ദുസ്ക്കൊ സിൽ പൌലോസിനെ പിടിക്കുവാൻ ശ്രമിച്ചത്?
5. ബലഹീനതയിൽ തികയുന്ന ശക്തി ആരുടേത്?
6. മീതെ ധരിപ്പാൻ വാഞ്ചിക്കുന്നതെന്ത്?
7. എന്ത് നീക്കിയിട്ടാണ് ദൈവഭയത്തിൽ വിശുദ്ധിയെ തികയ്ക്കേണ്ടത്?
8. ധർമ്മശേഖരം ആരോടിച്ച അപ്പൊസ്തോലൻ?
9. കർത്താവിന്റെ ആത്മാവുള്ളിടത്ത് എന്തുണ്ട് ?
10. ആത്മാവിന്റെ ശുശ്രൂഷ എങ്ങനെയുള്ളതാണ് ?

കഴിഞ്ഞ ലക്കത്തിലെ ഉത്തരങ്ങൾ

1. അലങ്കാരം 2. സ്തേഫാനോസ് (1:16), 3. യെഹൂദന്മാർ (1:22), 4. യവനന്മാർ (1:22), 5. അപ്പൊല്ലോസ് (3:6), 6. വിശ്വസ്തത (4:2), 7. മെതിക്കുന്ന കാള (9:9), 8. പ്രസംഗകൻ (9:27), 9. പ്രവാചകൻ (14:4), 10. സദാചാരം (15:33)

കഴിഞ്ഞ ലക്കത്തിലെ വിജയി

ശ്രീമതി മിനി ജോൺസൺ, ജോ ഭവനം, കിടങ്ങന്നൂർ

ഉത്തരങ്ങൾ അയക്കേണ്ട വിലാസം

എഡിറ്റർ, ബഥേൽ പത്രിക,
ബഥേൽ അരമന, പി. ബി. നം. 38, ചെങ്ങന്നൂർ 689 121

അറിയിപ്പ് :- 5-ാം തീയതിക്ക് ശേഷം ലഭിക്കുന്ന ഉത്തര ണ്ങ്ങൾ പരിശോധിക്കുവാൻ സാധിക്കുന്നതല്ല.



ഭദ്രാസന വാർത്തകൾ

ഭദ്രാസന പാരിഷ് മിഷൻ

വെൺമണി സെന്റ് മേരീസ് ഓർത്തഡോക്സ് ദേവാലയത്തിൽ വൈദിക സെമിനാരി അദ്ധ്യാപകരുടെയും, വിദ്യാർത്ഥികളുടെയും നേതൃത്വത്തിൽ ഗാനശുശ്രൂഷ, വചനശുശ്രൂഷ, പഠനക്ലാസ്സുകൾ, കൗൺസിലിംഗ് തുടങ്ങിയവ 2010 ഏപ്രിൽ 21-ാം തീയതി മുതൽ 25-ാം തീയതി വരെ നടത്തപ്പെട്ടു. ഭദ്രാസന മെത്രാപ്പോലീത്ത അഭി. തോമസ് മാർ അത്താനാസിയോസ് തിരുമേനിയുടെ അനുഗ്രഹ ആശിസ്കളോടെ ഭദ്രാസന സെക്രട്ടറി ഫാ. മാത്യു വറുഗീസ് ഉദ്ഘാടനം ചെയ്തു. ഫാ. ഡോ. ഒ. തോമസ് കൗൺസിലിംഗ് ക്ലാസ്സുകൾക്കും, ഫാ. തോമസ് അമയിൽ വചന ശുശ്രൂഷയ്ക്കും നേതൃത്വം നൽകി.

പ്രശസ്ത വിജയം

ബാംഗ്ലൂർ യൂണിവേഴ്സിറ്റിയിൽ നിന്നും സ്പീച്ച് തെറാപ്പിയിൽ M.Sc യ്ക്ക് ഒന്നാം റാങ്കും സ്വർണ്ണ മെഡലും കരസ്ഥമാക്കിയ മഹിമാ തോമസ്, മെഴുവേലി ഹോളി ഇനസെന്റ്സ് ഓർത്തഡോക്സ് വലിയപ്പള്ളി ഇടവകാംഗങ്ങളായ കിടങ്ങന്നൂർ പീടികയിൽ പെരുമരം നിൽക്കുന്നതിൽ പി. എം. തോമസിന്റെയും മേരി തോമസിന്റെയും മകളാണ്.



സെന്റ് ബേസിൽ ഗോസ്പൽ ടീം

ബേസിൽ അരമന, പത്തനംതിട്ട

സമർത്ഥരായ വൈദികരാൽ നയിക്കപ്പെടുന്ന ശുശ്രൂഷകൾ, അനുഗ്രഹിതമായ

14-ാം വർഷത്തിലേക്ക്

സമീപ ദിവസങ്ങളിൽ നടത്തപ്പെടുന്ന ശുശ്രൂഷകൾ

മൈലപ്ര സെന്റ് ജോർജ്ജ് ദേവാലയം
കല്ലേലി സെന്റ് കുറിയാക്കോസ് ദേവാലയം
കൊട്ടാരക്കര കിഴക്കേതെരുവ്
സെന്റ് ജോർജ്ജ് ദേവാലയം
പുഴിക്കാട് സെന്റ് ജോർജ്ജ് ദേവാലയം
വകയാർ സെന്റ് മേരീസ് ദേവാലയം
കൈപ്പട്ടൂർ സെന്റ് ഇഗ്നേഷ്യസ് മഹാ ഇടവക

♦ ദിവനസന്ദർശനം ♦ ഗാനശുശ്രൂഷ ♦

♦ വചനശുശ്രൂഷ ♦ സമർപ്പണശുശ്രൂഷ ♦

♦ അനുതാപശുശ്രൂഷ ♦

♦ സൗഖ്യാദാന മദ്ധ്യസ്ഥ പ്രാർത്ഥന ♦

കൂടുതൽ വിവരങ്ങൾക്ക്

കൺവീനർ: ഫാ. സജി തോമസ് തറയിൽ

Mob: 9447454787, 9447118884

സാമ്പത്തിക സഹായം

ചെങ്ങന്നൂർ ഭദ്രാസനത്തിൽപ്പെട്ട സ്കൂൾ - കോളേജ് തലങ്ങളിൽ പഠിക്കുന്നവരും, സാമ്പത്തികമായി പിന്നോക്കം നിൽക്കുന്നവരുമായ വിദ്യാർത്ഥികൾക്കും, ദളിത് വിഭാഗത്തിൽപ്പെട്ട വിദ്യാർത്ഥികൾക്കും 2010-2011 വർഷത്തേക്ക് ഭദ്രാസനത്തിൽ ഏർപ്പെടുത്തിയിരിക്കുന്ന ഈപ്പൻ മെമ്മോറിയൽ, ഏബ്രഹാം ഈപ്പൻ മെമ്മോറിയൽ, പനവേലിൽ തോമസ് മാമ്മൻ മെമ്മോറിയൽ, പുത്തൻപുരയ്ക്കൽ കുഞ്ഞുകുഞ്ഞ് & തങ്കമ്മ മെമ്മോറിയൽ എന്നീ വിദ്യാഭ്യാസ ഫണ്ടുകളിൽ നിന്നും സാമ്പത്തിക സഹായം നൽകുന്നു. സാമ്പത്തിക സഹായം ആഗ്രഹിക്കുന്നവർ ഭദ്രാസന സെക്രട്ടറി, ബഥേൽ അരമന, ചെങ്ങന്നൂർ എന്ന വിലാസത്തിൽ 25.05.2010 നു മുമ്പായി അപേക്ഷ നൽകേണ്ടതാണ്.

ക്യാഷ് അവാർഡ്

ചെങ്ങന്നൂർ ഭദ്രാസനത്തിൽപ്പെട്ട SSLC, +2 ക്ലാസ്സുകളിൽ (Kerala, CBSE) 2009-2010 അദ്ധ്യയന വർഷം കൂടുതൽ മാർക്കുകൾ കരസ്ഥമാക്കിയ വിദ്യാർത്ഥികൾ മാർക്ക് ലിസ്റ്റിന്റെ കോപ്പിയും, വികാരിയുടെ സാക്ഷ്യപത്രവും സഹിതം 31.05.2010 നു മുമ്പായി ഭദ്രാസന ആഫീസിൽ അപേക്ഷ സമർപ്പിക്കേണ്ടതാണ്. 2009-ൽ സണ്ടേ സ്കൂൾ തലത്തിൽ 10-ാം ക്ലാസ്സിൽ ഏറ്റവും കൂടുതൽ മാർക്ക് കരസ്ഥമാക്കിയ ഭദ്രാസന വൈദികരുടെ മക്കളിൽ നിന്നും അപേക്ഷ ക്ഷണിച്ചു കൊള്ളുന്നു.

ലോൺ സ്കോളർഷിപ്പ്

2010-2011 അദ്ധ്യയന വർഷം പ്രൊഫഷണൽ കോഴ്സുകളിൽ പഠിക്കുന്നതിന് സാമ്പത്തിക ബുദ്ധിമുട്ടുള്ള വിദ്യാർത്ഥികളിൽ നിന്നും അപേക്ഷകൾ ക്ഷണിക്കുന്നു. സണ്ടേസ്കൂൾ പത്താം ക്ലാസ്സ് പാസ്സായിട്ടുള്ളവരും, +2 ക്ലാസ്സിൽ 50% ത്തിൽ കൂടുതൽ മാർക്കുകൾ കരസ്ഥമാക്കിയിട്ടുള്ളവരും, ഭദ്രാസന ആഫീസിൽ നിന്നും അപേക്ഷകൾ വാങ്ങേണ്ടതും പൂരിപ്പിച്ച അപേക്ഷകൾ 30.06.2010 നു മുമ്പായി തിരികെ ലഭിക്കേണ്ടതുമാണ്. മേൽപ്പറഞ്ഞ നിബന്ധനകൾക്കു വിധേയമായി ലഭിക്കുന്ന അപേക്ഷകരിൽ നിന്നും വാർഷിക വരുമാനം കുറഞ്ഞ അപേക്ഷകരെ മാത്രമെ പരിഗണിക്കുകയുള്ളൂ.

ഫാ. മാത്യുവർഗ്ഗീസ്
(ഭദ്രാസന സെക്രട്ടറി)

ഭദ്രാസനതല പ്രവർത്തനോത്ഘാടനവും, പരിസ്ഥിതി ദിനാഘോഷവും ഏകദിന നേതൃത്വ ശില്പശാലയും

സ്നേഹം നിറഞ്ഞ പ്രസ്ഥാനം പ്രവർത്തകരെ,

ഈ വർഷത്തെ ഭദ്രാസനതല പ്രവർത്തനോത്ഘാടനവും പരിസ്ഥിതി ദിനാഘോഷവും, ഏകദിന ശില്പശാലയും 2010 ജൂൺ മാസം 5-ാം തീയതി ബഥേൽ അരമനയിൽ രാവിലെ 10 മണി മുതൽ നടത്തുവാൻ ആഗ്രഹിക്കുന്നു. ഏകദിന നേതൃത്വ ശില്പശാലയിൽ പങ്കെടുക്കുവാൻ യോഗ്യതയുള്ള യൂണിറ്റ് സെക്രട്ടറി, വൈസ് പ്രസിഡണ്ട്, തെരഞ്ഞെടുക്കപ്പെടുന്ന രണ്ടു പ്രതിനിധികൾ, എല്ലാ യൂണിറ്റിൽ നിന്നും പ്രതിനിധികൾ നിർബന്ധമായും പങ്കെടുക്കണമെന്ന് അപേക്ഷിക്കുന്നു. യൂണിറ്റുകൾ ഇല്ലാത്ത ഇടവകകൾ ഈ വർഷം യൂണിറ്റ് ആരംഭിക്കുകയും ജൂൺ 5-ാം തീയതിയിലെ പരിപാടികളിൽ പങ്കെടുക്കുകയും ചെയ്യേണ്ടതാണ്. വിശദമായ നോട്ടീസ് പുറകാലെ നൽകുന്നതാണ്.

ഏറ്റവും നല്ല യൂണിറ്റിനെ തെരഞ്ഞെടുക്കുന്നതിനുള്ള പ്രവർത്തന റിപ്പോർട്ട് മെയ് 31 ന് മുമ്പായി നൽകേണ്ടതാണ്. മെയ് മാസം 20, 21, 22 തീയതികളിൽ ആലുവ തൃക്കുന്നത്ത് സെമിനാരിയിൽ നടക്കുന്ന 74-ാമത് അന്തർ ദേശീയ കോൺഫറൻസിനു പങ്കെടുക്കേണ്ട പ്രവർത്തകർ മെയ് മാസം 15-ാം തീയതിക്കു മുമ്പായി ഭദ്രാസന സെക്രട്ടറിയെ അറിയിക്കേണ്ടതാണ്. (ഫോൺ : 9447009755)

എന്ന് സ്നേഹപൂർവ്വം

ജോസഫ് കുര്യാക്കോസ് അച്ചൻ
വൈസ് പ്രസിഡണ്ട്

ബിജു മാത്യു
സെക്രട്ടറി

വൈദികർക്ക് സ്ഥലം മാറ്റം

ചെങ്ങന്നൂർ ഭദ്രാസനത്തിലെ വൈദികരെ മാറ്റി നിയമിച്ചുകൊണ്ട് ഇടവക മെത്രാപ്പോലീത്താ അഭി. തോമസ് മാർ അത്താനാസിയോസ് തിരുമേനി കല്പന പുറപ്പെടുവിച്ചു. വൈദികരെ അവരുടെ പേരിനൊപ്പം ബ്രാക്കറ്റിൽ കൊടുത്തിരിക്കുന്ന ഇടവകകളിലേക്ക് വികാരിമാരായി സ്ഥലം മാറ്റിയിരിക്കുന്നത്. 2010 മെയ് മാസം 15-ാം തീയതി മുതൽ സ്ഥലം മാറ്റം പ്രാബല്യത്തിൽ വരും.

ഫാ. സഖറിയ പനയ്ക്കാമറ്റം (കല്ലങ്കൽ സെ. ഇഗ്നേഷ്യസ്), ഫാ. ജോൺ ദാനിയേൽ കോർ-എപ്പിസ്കോപ്പാ (അറത്തിൽ), ഫാ. കെ. ഒ. ഫിലിപ്പ് കോർ-എപ്പിസ്കോപ്പാ (കുരമ്പാല), ഫാ. മാത്യു തോമസ് (തിരുവൻവണ്ടൂർ), ഫാ. വൈ. തോമസ് മുട്ടുവേലി (പഴകുളം), ഫാ. തോമസ് തേക്കിൽ (ഉമയാറ്റുകര, പാണ്ടനാട് സെ. തോമസ്), ഫാ. കെ. എസ്. ശമുവേൽ (ആലാ), ഫാ. പി. ഗീവർഗീസ് (ഓലിക്കൽ), ഫാ. സി. കെ. ഗീവർഗീസ് (കൊഴുവല്ലൂർ), ഫാ. തോമസ് കൊക്കാപ്പറമ്പിൽ (ഓതറ അസി.), ഫാ. മാത്യു വർഗീസ് (ബഥേൽ & മംഗലം), ഫാ. കെ. സി. ജേക്കബ് (മുളക്കുഴ), ഫാ. എ. ഡി. കുറിയാക്കോസ് (പാണ്ടനാട് സെ. തോമസ് - അസി.), ഫാ. കുര്യൻ ജോസഫ് (ആറ്റുവ, മാന്തളിർ), ഫാ. വൈ. തോമസ് (മാരാമൻ), ഫാ. ജോൺ പോൾ (ഉള്ളന്നൂർ സെ. മേരീസ്), ഫാ. ഏബ്രഹാം സൈമൺ (പുലിയൂർ), ഫാ. പി. കെ. കോശി (കുടശ്ശനാട്), ഫാ. ജോസ് തോമസ് (കുരിച്ചിമുട്ടം), ഫാ. ജേക്കബ് ചെറിയാൻ (മെഴുവേലി), ഫാ. സി. പി. ചാക്കോ (പിരളശ്ശേരി), ഫാ. എസ്. ജേക്കബ് (കാരയ്ക്കാട്), ഫാ. തോമസ് ജോസഫ് (ചെങ്ങന്നൂർ), ഫാ. നൈനാൻ വി. ജോർജ്ജ് (നൂറനാട്), ഫാ. രാജൻ വർഗീസ് (ചെറിയനാട്), ഫാ. മത്തായി കുന്നിൽ (പുത്തൻകാവ്), ഫാ. ഗീവർഗീസ് ജോൺ (ഉള്ളന്നൂർ സെ. ജോർജ്ജ്), ഫാ. മാമ്മൻ തോമസ് (ഇടനാട്), ഫാ. ഐപ്പ് പി. സാം (കല്ലങ്കൽ സെ. ജോർജ്ജ്), ഫാ. തോമസ് പി. നൈനാൻ (ഇടവകാട്), ഫാ. കോരൂത് ചെറിയാൻ (കൂർത്തമല), ഫാ. ജിബു ഫിലിപ്പ് (പേരിശ്ശേരി ഈസ്റ്റ്), ഫാ. ഗീവർഗീസ് കോശി (പുഴിക്കാട്), ഫാ. വിൽസൺ ശങ്കരത്തിൽ (പേരിശ്ശേരി സെ. മേരീസ്), ഫാ. ബിജു റ്റി. മാത്യു (നെല്ലിക്കൽ), ഫാ. കെ. ഒ. തോമസ് (കുട്ടമ്പേരൂർ), ഫാ. എം. കെ. ഇമ്മാനുവേൽ (ആറാട്ടുപുഴ), ഫാ. തോമസ് ശമുവേൽ (പുല്ലാട് & നീർവിളാകം), ഫാ. ഗീവർഗീസ് ശമുവേൽ (കോടുകുളങ്ങനി), ഫാ. ഷിബു വർഗീസ് (വെൺമണി), ഫാ. ഏബ്രഹാം കോശി (മാന്തളിർ), ഫാ. ജോൺ പി. ഉമ്മൻ (തോട്ടപ്പുഴ), ഫാ. വിമൽ മാമ്മൻ ചെറിയാൻ (പാണ്ടനാട് സെ. മേരീസ്) ഫാ. മാത്യു ഏബ്രഹാം (ബുധനൂർ), ഫാ. ജോസഫ് കുറിയാക്കോസ് (വള്ളംകുളം), ഫാ. സഖറിയ തോമസ് (കുറ്റൂർ), ഫാ. റ്റിജു. വി. ഐപ്പ് (കടമാങ്കുളം), ഫാ. ഗീവർഗീസ് റമ്പാൻ (യോർദ്ദാൻപുരം), ഫാ. സുനിൽ ജോസഫ് (കൂർത്തമല അസി.), ഫാ. റ്റിജു എബ്രഹാം (മംഗലം അസി.), ഫാ. ഫിലിപ്പ് ജേക്കബ് (നെല്ലിമല).

സൺഡേസ്കൂൾ വാർത്തകൾ

ബഹുമാന്യരായ സഹപ്രവർത്തകരെ,

സൺഡേസ്കൂൾ പ്രവർത്തനത്തിന്റെ 2007-2010 കാലഘട്ടം വിജയകരമായി നടത്തുവാൻ സഹായിച്ച ദൈവത്തെ സ്തുതിക്കുന്നു. ആയതിന് സഹായ സഹകരണങ്ങൾ നൽകിയ ഏവർക്കും ആത്മാർത്ഥമായ നന്ദിയും രേഖപ്പെടുത്തുന്നു. ഇതുവരെ ഒരു ടോം മൂന്നു വർഷമായിരുന്നു. ഇനി അഞ്ച് വർഷമായി അത് മാറ്റപ്പെടുകയാണ്. കാലദൈർഘ്യം വർദ്ധിച്ചപ്പോൾ അലസത ഉണ്ടാകാതെ പുതിയ ഭാരവാഹികൾ, അവർ ഏല്ക്കുന്നതായ ചുമതലകൾ ഒന്നുകൂടി സൂക്ഷ്മതയോടെ നിർവ്വഹിക്കുവാൻ ദൈവം സഹായിക്കട്ടെ എന്ന് പ്രാർത്ഥിക്കുന്നു.

കേന്ദ്ര നിർദ്ദേശപ്രകാരം 2010-2015 ലേക്കുള്ള തെരഞ്ഞെടുപ്പ്, ചെങ്ങന്നൂർ ഭദ്രാസനാധിപൻ അഭിവന്ദ്യ തോമസ് മാർ അത്താനാസിയോസ് തിരുമേനിയുടെ 19-04-2010 ലെ C-08/2010-ാം നമ്പർ നോട്ടീസ് കൽപന അനുസരിച്ച് വളരെ ഉത്തരവാദിത്വത്തോട് ചിട്ടയായും ഭംഗിയായും നടത്തിവരുന്നു. മെയ് 8, 9, തീയതികളിൽ ഇടവങ്കാട്, ഉമയാറ്റുകര, പന്തളം ഡിസ്ട്രിക്റ്റുകളിലെ തെരഞ്ഞെടുപ്പുകൾ നടത്തപ്പെടുന്നു.

മെയ് 29-ാം തീയതി ശനിയാഴ്ച ഉച്ചയ്ക്ക് 2 മണിക്ക് അഭിവന്ദ്യ തോമസ് മാർ അത്താനാസിയോസ് തിരുമേനിയുടെ മഹനീയ അദ്ധ്യക്ഷതയിൽ ഭദ്രാസന തലത്തിലുള്ള ഭാരവാഹികളുടെ തെരഞ്ഞെടുപ്പ് ബഥേൽ അരമനയിൽ വെച്ച് നടത്തപ്പെടുന്നു. ഈ തെരഞ്ഞെടുപ്പിൽ, കേന്ദ്രവിജ്ഞാപനം അനുസരിച്ച് നിലവിലുള്ള 2010 ജനുവരി 3-ാം തീയതിയിലെ അദ്ധ്യാപക രജിസ്റ്ററിലുള്ള പ്രഥമ അദ്ധ്യാപകർക്ക് മാത്രമേ അവകാശമുള്ളൂ. (വോട്ടിംഗ് ഉണ്ടായാൽ)

എല്ലാക്കാരുടെയും വിജയകരമായി തീരുവാൻ ഏവരുടേയും പ്രാർത്ഥനയും ആത്മാർത്ഥമായ സഹകരണങ്ങളും അഭ്യർത്ഥിക്കുന്നു.

പുതിയ ഭാരവാഹികളായി തെരഞ്ഞെടുക്കപ്പെടുന്ന ഏവർക്കും എല്ലാവിധ മംഗളങ്ങളും നേരുന്നു. “ദൈവത്തിന്റെ നല്ല കാര്യവിചാരകർ” ആയിരിപ്പാൻ ഏവർക്കും ഇടയാകട്ടെ എന്ന് പ്രാർത്ഥിക്കുന്നു.

സസ്നേഹം, കർത്തൃശുശ്രൂഷയിൽ

റ്റി. എം. വർഗ്ഗീസ് (ഭദ്രാസന ഡയറക്ടർ)

യൗഷദിയക്നോ പട്ടം നൽകി



ഉമയാറ്റുകര സെന്റ് തോമസ് വലിയപള്ളി ഇടവകാംഗം ജേക്കബ് ടി. ഏബ്രഹാമിനും (ജോമോൻ) ഇടവങ്കാട് സെന്റ് മേരീസ് ഇടവകാംഗം മത്തായി സഖറിയക്കും (പ്രിൻസ്), കല്ലൂങ്കൽ സെന്റ് ജോർജ്ജ് ഇടവകാംഗം ഏബ്രഹാം പി. വർഗ്ഗീസിനും (എബി) ചെങ്ങന്നൂർ ബഥേൽ അരമനപള്ളിയിൽ വെച്ച് ഭദ്രാസനാധിപൻ തോമസ് മാർ അത്താനാസിയോസ് മെത്രാപ്പോലീത്തായുടേയും നിരണം ഭദ്രാസനാധിപൻ ഡോ. യുഹാനോൻ മാർ ക്രിസോസ്റ്റമോസ് മെത്രാപ്പോലീത്തായുടേയും കാർമ്മികത്വത്തിൽ മെയ് 8-ാം തീയതി ശനിയാഴ്ച യൗഷദിയക്നോ പട്ടം നൽകി. ബഥേൽ പത്രികയുടെ ആശംസകൾ.

കരിയർ ഗൈഡൻസ് സെമിനാർ

മലയാള മനോരമ തൊഴിൽ വീഥിയും ഭദ്രാസന MGOCSM-ഉം സംയുക്തമായി 2010 ജൂൺ 12-ാം തീയതി ശനിയാഴ്ച രാവിലെ 10 മുതൽ കരിയർ ഗൈഡൻസ് സെമിനാർ സംഘടിപ്പിച്ചിരിക്കുന്നു. രജിസ്ട്രേഷൻ ഫീസ് 120 രൂപ. സെമിനാറിൽ പങ്കെടുക്കുന്നവർക്ക് 6 മാസത്തെ തൊഴിൽ വീഥി സൗജന്യമായി ലഭിക്കും. രജിസ്റ്റർ ചെയ്യുവാൻ ബന്ധപ്പെടുക. 9446114346, 9447884972



ബാലപത്രിക

ഉന്നതമായ പ്രതീക്ഷ ഉയർത്തിപ്പിടിക്കുക

ആനി ജേക്കബ് ചാരുനിൽക്കുന്നതിൽ

34

ബാലപത്രിക

സ്നേഹമുള്ള കുട്ടികാരെ,

വാർഷിക പരീക്ഷയും, പ്രവേശന പരീക്ഷയും ഒക്കെ കഴിഞ്ഞത് ഫലം കാരന്തിരിക്കുന്ന സമയമാണല്ലോ? ഏവർക്കും ശുഭപ്രതീക്ഷ ഉണ്ടാവിരിക്കും എന്നതിൽ സംശയമില്ല. പ്രതീക്ഷകൾ സഹലമാക്കട്ടെ എന്ന് ആശംസിക്കുന്നു.

കുട്ടികൾക്ക് ഉയർച്ചയ്ക്ക് ഉറ്റുപിടിക്കാനുമാകുന്ന ഉപാധിയാണ് പ്രതീക്ഷ. തടസ്സങ്ങളെയും വിപരീതാനുഭവങ്ങളെയും അതിജീവിക്കുവാൻ അത് നമ്മെ പ്രാപ്തരാക്കുന്നു. പ്രത്യാശ മങ്ങുമ്പോൾ നമ്മുടെ ഹൃദയം നിരാശാപൂരിതമാകും. അത് ജീവിക്കാനുള്ള ആശ തന്നെ നഷ്ടമാകും.

നേട്ടങ്ങൾ വരിക്കുന്നവർ, ഏതു രംഗത്താലായും ഉന്നതമായ പ്രതീക്ഷകൾ പുലർത്തുന്നവരാവിരിക്കും. ചെറുതായി പ്രതീക്ഷിക്കുന്നവന് വലുതായി വളരാൻ സാദ്ധ്യമല്ല.

ഒരു മീൻ പിടുത്തക്കാന്റെ കഥ ശ്രദ്ധിക്കൂ!

ചുണ്ടയിൽ വലിയ മത്സ്യം കുരുങ്ങുമ്പോൾ അതിനെ പൊക്കി നോക്കിവിട്ട് നദിയിലേക്ക് വലിച്ചെറിയും.

ചെറു മത്സ്യങ്ങൾ മാത്രമേ അയാൾ ശേഖരിക്കാറുള്ളൂ.

“താങ്കൾ എന്തുകൊണ്ടാണ് വലിയ മത്സ്യങ്ങളെ ശേഖരിക്കാത്തത്?” എന്നു ചോദിച്ചപ്പോൾ അയാൾ പറഞ്ഞു - മീൻ വറുക്കാനുള്ള എന്റെ ചിനച്ചട്ടി ചെറുതാണ്-

പല കുട്ടികൾക്കും വലിയ നേട്ടങ്ങൾ സാധിക്കാതെ പോകുവാനുള്ള കാരണം അവരുടെ ‘ചിനച്ചട്ടി’ ചെറുതായതുകൊണ്ടാണ്.

അഞ്ഞൂറു വർഷങ്ങൾക്കു മുമ്പു ജീവിച്ചിരുന്ന മൈക്കിൾ ആഞ്ചലോ ഒരു മഹാപ്രതിഭാധിരനായിരുന്നു. വളരെ എളിയ സാഹചര്യത്തിൽ നിന്നും വളർന്നുവന്ന അദ്ദേഹം ചിത്രകലയിലും കവിതാരംഗത്തും തനതായ വ്യക്തിമുദ്ര പതിപ്പിച്ചു. ചെറുപ്പം മുതലേ അദ്ദേഹം വലിയ പ്രതീക്ഷകൾ ഉയർത്തിപ്പിടിച്ചിരുന്നു. അങ്ങനെ അദ്ദേഹം നവോത്ഥാന ശിൽപ്പികളുടെ പ്രഥമ നിരയിൽ എത്തിച്ചേർന്നു. മാനവ ചരിത്രത്തിൽ തന്നെ ഉന്നതസ്ഥാനം കരസ്ഥമാക്കി.

അദ്ദേഹം പറഞ്ഞ വാക്കുകൾ ഇന്നും പ്രസക്തമാണ്. “നിഷേധാത്മക ചിന്തകൾക്ക് ഇടം കൊടുക്കാതിരിക്കുക. അരുദ്ധിതകൾ ഉണർത്തുന്നവരിൽ നിന്നും അകന്നിരിക്കുക.” ആത്മവിശ്വാസം പുലർത്തുക എന്നത് പ്രധാനമായ ഒരു കാര്യമാണ്. അപ്പോൾ മാത്രമേ ഉന്നത ലക്ഷ്യം മുമ്പിൽ വരുവാൻ കഴിയില്ലെന്നുള്ളൂ.

കുട്ടികാരെ,

ഒരിക്കലും ചെറുതായി ചിന്തിക്കലോ ഹ്രസ്വമായി പ്രതീക്ഷിക്കുകയോ അരുത്. പ്രത്യാശ എപ്പോഴും നിങ്ങളിൽ തെളിഞ്ഞു നിൽക്കട്ടെ! അനന്തമുൾത്തിരിയായ ദൈവത്തിന്റെ ചെയതന്യം നിങ്ങളിൽ കുടി കൊള്ളുന്നു. ആ ചെയതന്യം നിങ്ങളിൽ അത്ഭുതം രചിക്കും; സംഭവമില്ല.

ദൈവം അനുഗ്രഹിക്കട്ടെ!

സ്നേഹഭരതാടെ

ആനിച്ചേച്ചി.